

ഗവർണ്ണറുടെ പ്രസംഗത്തിന് നന്ദിരേഖപ്പെടുത്തുന്ന പ്രമേയത്തെക്കുറിച്ചുള്ള ചർച്ച (തുടർച്ച)

ശ്രീ. സി. പി. മുഹമ്മദ് : സർ, ബഹുമാനപ്പെട്ട ഗവർണ്ണർ റിട്ട. ജസ്റ്റിസ്

ശ്രീ. പി. സദാശിവം നിയമസഭയിൽ നടത്തിയ പ്രസംഗത്തിന് ശ്രീ. കെ.

മുരളീധരൻ അവതരിപ്പിച്ച നന്ദിപ്രമേയത്തെ ഞാൻ പിന്താങ്ങുകയാണ്.

രണ്ടുപേർ മുത്രമൊഴിക്കാൻ പോയാൽ ഈ സർക്കാർ തകരുമെന്ന് പ്രവചിച്ച

വിനാശത്തിന്റെ പ്രവാചകന്മാരുടെ പ്രതീക്ഷകൾ പൂവണിയാതെ ഈ സർക്കാർ

അഭിമാനപൂർവ്വം മുന്നോട്ടുപോവുകയാണ്. 5 വർഷത്തെ

ഭരണനേട്ടങ്ങളെക്കുറിച്ചോ ഭരണ വൈകല്യങ്ങളെക്കുറിച്ചോ പ്രതിപക്ഷത്തിന്

ഒന്നും പറയാനില്ല. പ്രതിപക്ഷം യഥാർത്ഥത്തിൽ പ്രതികളുടെ

പക്ഷത്തുതന്നെയാണ് എന്നവർ ബോധ്യപ്പെടുത്തുന്നു. നസ്രത്തിൽ നിന്ന് നന്മ

പ്രതീക്ഷിക്കരുതെന്ന യോഹന്നാന്റെ സുവിശേഷത്തിൽ പറഞ്ഞതുപോലെ

ഞങ്ങൾ പ്രതിപക്ഷത്തുനിന്ന് ഒരു നന്മയും പ്രതീക്ഷിക്കുന്നില്ല. വികസനവും

കരുതലുമാണ് ഞങ്ങളുടെ മുദ്രാവാക്യമെങ്കിൽ പ്രതിപക്ഷത്തിന്റെ മുദ്രാവാക്യം

വിമർശനവും കാപട്യവുമാണ്. ഈ സർക്കാരിനെ താഴെയിറക്കാൻ

നിങ്ങൾതന്നെ കള്ളന്മാരും സ്ത്രീലമ്പടന്മാരും ആയി വിശേഷിപ്പിച്ച സർവ്വ കള്ളന്മാരുടേയും കൺസോർഷ്യമുണ്ടാക്കിയാണ് ഞങ്ങൾക്കെതിരെ പോരാടുന്നത്. രാഷ്ട്രീയത്തിൽ പരാജയപ്പെടുമ്പോൾ സ്ത്രീകളെ മുൻപന്തിയിൽ നിർത്തി അപവാദപ്രചരണവും സ്വഭാവഹത്യയും നടത്തുന്നത് പ്രതിപക്ഷത്തിന്റെ കലത്തൊഴിലാണ്. ഭീഷ്മരെ കൊല്ലാൻ ശിവണ്ഡിയെ മൂന്നിൽ നിർത്തിയതുപോലെ ഓരോ കാലത്തും നിങ്ങൾ ഓരോരുത്തരെ മൂന്നിൽ നിർത്തും. പി.ടി. ചാക്കോയെ വീഴ്ത്തിയ പീച്ചിയും തങ്കമണിയും സൂര്യനെല്ലിയും മറിയം റഷീദയുമൊന്നും കേരളീയർ മറന്നിട്ടില്ല. സ്വന്തം പാർട്ടിയിൽപ്പെട്ടവരുടെ കഥകഴിക്കാൻ പാർട്ടി ഓഫീസുകളിൽ ഒളിക്യാമറവെച്ച് ഒളിസേവകാരെ പിടികൂടിയവരാണ് നിങ്ങൾ. ഇപ്പോൾ രാഷ്ട്രീയ മുദ്രാവാക്യങ്ങൾ വിസ്മരിച്ച് 'സരിതായ നമഃ, ബിജു രാധാകൃഷ്ണായ നമഃ, ബിജുരമേശായ നമഃ' എന്ന് അവണ്ഡനാമം ചൊല്ലുകയാണ് പ്രതിപക്ഷം. മദ്യത്തേയും മദിരാക്ഷിയേയും കൂട്ടുപിടിച്ച് മന്ത്രിസഭയെ തകർക്കാൻ പറ്റുമോ എന്നാണ് അവരുടെ പരീക്ഷണം. നാടൻ ഭാഷയിൽ പറഞ്ഞാൽ 'കള്ളം കള്ളിയുമാണ്' പ്രതിപക്ഷത്തിന് കൂട്ട്. ഗീതോപദേശത്തേക്കാൾ സരിതോപദേശമാണ് പ്രതിപക്ഷത്തിന് വലുത്. അടുത്തുതന്നെ എ.കെ.ജി.

സെന്ററിൽനിന്ന് സരിതാകമാസാഗരം എന്ന പുസ്തകം പ്രീ പബ്ലിക്കേഷനിൽ പുറത്തിറങ്ങുന്നത് കാണാൻ സാധിക്കും. 'സരി രിസ സരിരിരിസ സരിഗമ ഗമരിസ സരിതഗമ' എന്ന പുതിയ കൃതി പുതിയ താളരാഗവാദ്യങ്ങളോടെ കച്ചേരി നടത്തുവാൻ നിങ്ങൾക്ക് നാണമില്ലല്ലോ? ലളിത ചമയുന്ന പൂതനമാർ വിചാരിച്ചാൽ ഈ സർക്കാരിനെ ഒരു ചുക്കും ചെയ്യാൻ സാധിക്കുകയില്ല. ടോട്ടൽ ഫോർ യു തട്ടിപ്പ്, ആട്- തേക്ക് - മാഞ്ചിയം തട്ടിപ്പ് ഉൾപ്പെടെ കേരളത്തിൽ ഒരുപാട് തട്ടിപ്പുകൾ നടന്നിട്ടുണ്ട്. അവർ കേസിൽ പ്രതികളായിട്ടുണ്ട്. 'ജനകോടികളുടെ വിശ്വസ്ത സ്ഥാപനം' എന്ന് അറ്റ്ലസ് ജൂവലറി ഉടമതന്നെ കൈരളി ടി.വി.-യിൽ ഒരു ദിവസം അനേകം തവണ പരസ്യം കൊടുക്കാറുണ്ട്. ആ ജൂവലറി ഉടമ ഇന്ന് വിദേശത്ത് ജയിലിലാണ്. സരിതയെക്കൊണ്ട് കേരള ഖജനാവിന് ഒരു നയാപൈസയുടെ നഷ്ടം വന്നിട്ടില്ല. സർക്കാർ അവിഹിതമായി ഒന്നും ചെയ്തുകൊടുത്തിട്ടില്ല. ജനങ്ങളെ വഞ്ചിച്ചതിന് കേസും എടുത്തിട്ടുണ്ട്. പിന്നെ സർക്കാർ രാജിവയ്ക്കണമെന്ന് പറയുന്നത് എവിടത്തെ ന്യായമാണ്. കഴിഞ്ഞ 5 കൊല്ലവും സർക്കാർ രാജിവയ്ക്കണമെന്ന് ഊണിലും ഉറക്കത്തിലും പിച്ചും പേയും പറയുന്ന നിങ്ങൾക്ക് വേണ്ടത് തലയിൽ നെല്ലിക്കാത്തളമാണെന്നാണ് എനിക്ക് പറയുവാനുള്ളത്.

60 ക്രിമിനൽ കേസിലെ പ്രതിയും ഭാര്യയെ കൊന്നതിന് ജീവപര്യന്തം തടവ് അനുഭവിക്കുന്നതുമായ ഒരു ക്രിമിനൽ, 33 കേസിൽ പ്രതിയായ ഒരുത്തൻ അപഥസഞ്ചാരിണിയായ ഒരാളും, ചക്കിക്കൊത്ത ചങ്കരന്മാരും. എന്നിട്ട് സോളാർ കമ്മീഷനുമുമ്പിൽ ഗോഡ്ഫാദർ സിനിമയിൽ ആനപ്പാറ അച്ചാമ 'പനിനീര് തളി ആനേ' എന്ന് പറയുന്നതുപോലെ ഉമ്മൻചാണ്ടിക്കെതിരെ 'പറ സരിതേ' എന്നുപറഞ്ഞ് ബഹളം വയ്ക്കുന്ന മാർക്സിസ്റ്റ് പാർട്ടിയുടെ തൊലിക്കട്ടിക്ക് മുമ്പിൽ സഖാവ് കാണ്ടാമൃഗംപോലും ആദരാഞ്ജലികൾ അർപ്പിച്ചുപോകും. ബാറുകൾ നിരോധിച്ചത് സുപ്രീം കോടതി ശരിവയ്ക്കുവരെ മുഖ്യമന്ത്രി എനിക്ക് അച്ഛനെപ്പോലെയാണെന്ന് പറഞ്ഞ സരിത മൊഴിമാറ്റിപ്പറഞ്ഞതിനു പിന്നിൽ കഥയും തിരക്കഥയും രചിച്ചത് ബാറുകാരാണ്. നാറിയവളെ പേരിയാൽ പേരിയവർ നാറും എന്നുള്ളത് ചരിത്ര സത്യമാണെന്ന് ഈ ചെയ്തികൾ ചെയ്യുന്നവർ ഓർക്കണം. ജ്വലിക്കുന്ന ഒരു അഗ്നിശിഖ പോലെ കുറിയേടത്ത് താഴ്ന്നിട്ടിട്ടി പ്രണയത്തിന്റെ പ്രചണ്ഡമായ പ്രതികാരത്തിന്റെ പ്രതിനായികയായി തിരയൊടുങ്ങാത്ത കടലിൽ മറഞ്ഞുപോയത് നമ്മുടെ ഭൂതകാലാവേശങ്ങളിലെ ഒരു പ്രഹേളികയാണ്. 1905-ൽ നടന്ന

സ്മാർത്തവിചാരം വിലയ്ക്കും ലോഗൻ തന്റെ മലബാർ മാനുവലിൽ വിസ്തരിച്ചു കൊടുത്തിട്ടുണ്ട്. സ്മാർത്തവിചാരത്തിൽ തെളിവെടുപ്പിന്റെ അവസാനം ശുചീന്ദ്രത്ത് തിളച്ച എണ്ണയിൽ കൈ മുക്കിയ്ക്കുമായിരുന്നുവെന്ന് കേട്ടിട്ടുണ്ട്.

താത്രീ കൈ മുക്കിയില്ല. പക്ഷെ സരിതയുടെ കൈ മുക്കിയ്ക്കാൻ അവരുടെ പിന്നാലെ നടക്കുന്നവർക്ക് നട്ടെല്ലുണ്ടോ? മലയാള മനസ്സിന്റെ കലയിലും കാമത്തിലും കലാപത്തിലും കള്ളത്തരത്തിലും കരുംതിരി കത്തി നിൽക്കുകയും നിറഞ്ഞാടുകയും ചെയ്ത കുറിയേടത്ത് താത്രീയെ അനുസ്മരിപ്പിക്കുന്ന വിചാരണയാണ് സരിതയെ വച്ച് നടത്തുന്നത്. അഞ്ചാംപുരയിലാക്കി ഓതിക്കന്മാരും മാർക്സിസ്റ്റ് സ്മാർത്തന്മാരും ചേർന്ന് പത്തുകോടി രൂപ മുടക്കി നടത്തുന്ന ഈ സ്മാർത്തവിചാരം കേരള ചരിത്രത്തിലെ അപഹാസ്യമായ ഒരു ഏടായി മാറുമെന്ന് പ്രതിപക്ഷം ഓർക്കണം. തെളിവെടുപ്പിനുവേണ്ടി ബിജു രാധാകൃഷ്ണനുമായി കോയമ്പത്തൂർ വരെ നടത്തിയ കോൺവോയി യാത്രയുടെ പിന്നാലെ മുട്ടനാടിനു പിന്നാലെ കുറുക്കന്മാരെ പോലെ നടന്ന സഖാക്കളേ, നിങ്ങൾക്ക് നാണമുണ്ടോ? എ. കെ. ജി. സെന്ററിന്റെ ഐശ്വര്യമായി സരിതയെ

കൊണ്ടുനടക്കുന്ന സഖാക്കൾക്ക് സ്വസ്തി പറയുകയാണ്. അടുത്ത തെരഞ്ഞെടുപ്പിൽ ആർ നിങ്ങളെ നയിക്കും. ബഹുമാന്യരായ വി.എസ്. അച്യുതാനന്ദനോ, പിണറായി വിജയനോ, കോടിയേരി ബാലകൃഷ്ണനോ ഇല്ലെങ്കിൽ കശേ, ദർഭേ, ഞാഗണേ, മുട്ടിയ പക്ഷം വയ്ക്കോലെ എന്ന ന്യായത്തിൽ എസ്.ആർ.പി.യോ ശ്രീ. എം. എ. ബേബിയോ. ഡോ. ടി. എം. തോമസ് ഐസക്കോ എന്ന് മാർക്സിസ്റ്റ് പാർട്ടി വ്യക്തമാക്കണം. യു.ഡി.എഫ്-ൽ നിന്നും പുറത്തുകടക്കുന്ന ഏത് പരനാരിയെയും കൂടെകൂട്ടുന്ന കമ്പോസ്റ്റ് കഴിയായി നിങ്ങളുടെ മുന്നണി അധഃപതിച്ചിരിക്കുകയാണ്. ശ്രീ. പിണറായി വിജയൻ മുഖ്യമന്ത്രിയാകുമെന്ന് പറയുന്നു. നവകേരള യാത്രയിൽ ഒരു മുഖ്യമന്ത്രിയുടെ ബോധി ലാംഗേജുമായി ഭാവഹാതികളോടെ പ്രത്യക്ഷപ്പെടുന്ന ശ്രീ. പിണറായി വിജയൻ മുഖ്യമന്ത്രിയായാൽ ഇന്നസെന്റ് ഡോ. പശുപതിയായതുപോലെയാകും ഈ നാട്ടിൽ എന്ന് ഞാൻ പറയുന്നു. നിങ്ങളുടെ വെളിപ്പെടുത്തലുകളുടെ വെളിപാട് പുസ്തകം കേരള രാഷ്ട്രീയത്തിലെ

ചവറ്റു കുട്ടയിലാണ് സ്ഥാനം പിടിക്കുക. ഒന്ന് വിചാരിക്കുക, ഒന്ന് പറയുക, മൂന്നാമത് പ്രവർത്തിക്കുക. ത്രിവിധമാണ് ദുഷ്ടലക്ഷണമെന്ന് ആചാര്യന്മാർ പറഞ്ഞിട്ടുണ്ട്. മനസ്സേകം, വചനസ്സേകം, കർമ്മസ്സേകം - ഇത് മൂന്നും പ്രതിപക്ഷത്തിന് ചേരും. സ്മാർട്ട് സിറ്റി, മെട്രോ, കണ്ണൂർ എയർപോർട്ട്, ഡിജിറ്റൽ സംസ്ഥാനമാക്കിയത്, വിഴിഞ്ഞം പോർട്ട്, യു. എൻ. അവാർഡ്, വെബ് രത്ന അവാർഡ്, ഐ.ബി.എം.-7 ഡയമണ്ട് അവാർഡ്, ഇന്ത്യാ ടുഡേ അവാർഡ് തുടങ്ങിയ ഒരുപാട് അവാർഡുകൾ ഈ സർക്കാരിന് ലഭിച്ചു. ഒരു രൂപയ്ക്ക് ഒരു കിലോ അരി വീതം കൊടുത്ത് 94 ലക്ഷം കുടുംബങ്ങളുടെ പട്ടിണി മാറ്റി. 710 കോടി രൂപ ദുരിതാശ്വാസത്തിന് നൽകി. 1200 കോടി രൂപ കാരണ്യ ബെനവലന്റ് ഫണ്ട് വഴി നൽകി. ക്യാൻസറിനടക്കം 585 മരുന്നുകൾ സൗജന്യമായി നൽകി. എം. എൻ. ആർ. ഇ. ജി. എസ്-ൽ 6510 കോടി രൂപ ചെലവഴിച്ചു. 12 താലൂക്ക്, 5 മെഡിക്കൽ കോളേജ്, 21 സർക്കാർ കോളേജ്, പട്ടികജാതി മെഡിക്കൽ കോളേജ്, അധ്യാപക പാക്കേജ്, മലയാള

യൂണിവേഴ്സിറ്റി, ശ്രേഷ്ഠഭാഷ, മലയാളഭാഷാ ബിൽ അടക്കം

എണ്ണിയാലൊടുങ്ങാത്ത നേട്ടങ്ങൾ ഈ ഗവൺമെന്റ് നാടിന് നൽകി. ഷുക്കൂർ വധത്തിന്റെ പേരിൽ കേരള ഹൈക്കോടതി വിധിച്ച വിധി കേരളാ മാർക്സിസ്റ്റ് പാർട്ടിക്ക് എല്ലാകാലത്തേയ്ക്കുമുള്ള മുന്നറിയിപ്പാണ് എന്നുള്ള കാര്യത്തിൽ സംശയമില്ല. അതുപോലെ ഒരുപാട് കാര്യങ്ങൾ ഈ ഗവൺമെന്റ് നടപ്പിലാക്കി. ശ്രീ. പിണറായി വിജയന്റെ ജന്മവ്യാഴം ശരിയല്ലാത്തതിനാൽ അദ്ദേഹത്തിന് മുഖ്യമന്ത്രിയാകാൻ സാധിക്കുകയില്ല. കർമ്മ വ്യാധിക്ക് അദ്ദേഹം തീർച്ചയായും കഷായം കുടിക്കേണ്ടി വരും. ശ്രീ. സീതാരാം യെച്ചൂരി വന്നതുമുതൽ ശ്രീ. വി. എസ്. അച്യുതാനന്ദൻ കൂടുതൽ ഊർജ്ജസ്വലനായിരിക്കുകയാണ്. സ്ഥാനാർത്ഥി ലിസ്റ്റിൽ നിന്നും ശ്രീ. വി. എസ്. അച്യുതാനന്ദന്റെ പേര് വെട്ടാൻ ശ്രീ. പിണറായി വിജയന് ആകുമെന്ന് കരുതുന്നില്ല. കന്റോൺമെന്റ് ഹൗസിന്റെ പിന്നാമ്പുറത്ത് അയയിൽ ഉണക്കാനിട്ടിരിക്കുന്ന വി. എസ്. അച്യുതാനന്ദന്റെ ജൂബ്ലിയുടെ കൈ



സ്റ്റടികത്തിലെ ആടുതോമ, ചാക്കോ മാഷിന്റെ ജൂബിയുടെ കൈ  
 വെട്ടിയതുപോലെ ശ്രീ. പിണറായി വിജയൻ വെട്ടി സംഗ്രഹി അടയേണ്ടി  
 വരുമോയെന്ന് പറയുവാൻ എനിക്ക് അറിയില്ല. ഈ തെരഞ്ഞെടുപ്പിൽ നിങ്ങൾ  
 ജയിക്കില്ല. ചിന്തകൊണ്ടും പ്രവൃത്തി കൊണ്ടും നിങ്ങളുടെ പാർട്ടി ഇന്ന്  
 ശീർഷാസനത്തിലാണ്. അതുകൊണ്ട് കുരുക്ഷേത്രത്തിൽ കാണാമെന്ന്  
 പറഞ്ഞുകൊണ്ട് ഞാൻ എന്റെ വാക്കുകൾ ഉപസംഹരിക്കുന്നു.

ശ്രീ. കെ. എം. മാണി: സർ, കഴിഞ്ഞ അഞ്ചു വർഷത്തെ ഗവൺമെന്റിന്റെ  
 പ്രവർത്തനങ്ങൾ വിലയിരുത്തുന്നതുപോലെ തന്നെ വളരെ സുപ്രധാനമാണ്  
 പ്രതിപക്ഷത്തിന്റെ പ്രവർത്തനങ്ങളെയും വിലയിരുത്തുക എന്നുള്ളത്. ഒരു  
 ആത്മ പരിശോധനയ്ക്ക് ഇരുപക്ഷവും തയ്യാറാകണം. പ്രതിപക്ഷാംഗങ്ങൾ  
 ആരുംതന്നെ കേൾക്കാനില്ല, ഞാൻ ഒരുകാര്യം പറയട്ടെ; പ്രതിപക്ഷമെന്നു  
 പറയുന്നത് എല്ലാത്തിനെയും oppose ചെയ്യുകയെന്നുള്ളതല്ല. പ്രതിപക്ഷം  
 കൺസ്ട്രക്റ്റീവ് റെസ്പോൺസിബിൾ പ്രതിപക്ഷമായിരിക്കണമെന്നാണ് ഐവർ

ജനിക്കിന്റെ പ്രസിദ്ധമായ ഗ്രന്ഥത്തിൽ പറയുന്നത്. റെസ്പോൺസിബിൾ പ്രതിപക്ഷം എന്നുപറയുന്നത് കൺസ്ട്രക്റ്റീവ് കോ-ഓപ്പറേഷനാണ് അല്ലാതെ ഡിസ്ട്രക്റ്റീവ് നോൺ-കോ-ഓപ്പറേഷനല്ല. നല്ല കാര്യങ്ങളിൽ ഗവൺമെന്റിനെ സപ്പോർട്ട് ചെയ്യുകയും തെറ്റായ കാര്യങ്ങൾ തിരുത്തിക്കുകയും ചെയ്യുക എന്നുള്ളതാണ് പ്രതിപക്ഷത്തിന്റെ ചുമതല. നേരേമറിച്ച് ഗവൺമെന്റിനെ അട്ടിമറിക്കുകയാണ് പ്രതിപക്ഷത്തിന്റെ ചുമതലയെന്ന് ധരിക്കുന്നുണ്ടെങ്കിൽ അത് വളരെ തെറ്റാണ്. ഇവിടത്തെ പ്രതിപക്ഷം നടത്തിക്കൊണ്ടിരിക്കുന്നത് എന്താണ്? അവർ ബാർ ഉടമകളുമായി ഗൂഢാലോചന നടത്തുകയാണ്. ആ ഗൂഢാലോചനയുടെ ശബ്ദരേഖകൾ പുറത്തുവന്നിരിക്കുകയാണ്. ബാർ ഉടമകളുടെ ശബ്ദരേഖ പുറത്ത്, സർക്കാരിനെ മറിച്ചിടാം, പകരം 408 ബാർ തരാം. എന്ത് ഞെട്ടിപ്പിക്കുന്ന വാർത്തയാണ്! 9-ാം തീയതിയിലെ മലയാള മനോരമ പത്രമാണ് ഞാൻ വായിക്കുന്നത്, ഇടതുമുന്നണി അധികാരത്തിൽ വന്നാൽ ഇപ്പോഴത്തെ സർക്കാർ അടച്ചുപൂട്ടിയിട്ടുള്ള ബാറുകൾ തുറക്കാമെന്ന് സി.പി.എം.

സംസ്ഥാന സെക്രട്ടറി ശ്രീ. കോടിയേരി ബാലകൃഷ്ണൻ ഉൾപ്പെടെയുള്ള ഇടതുപക്ഷനേതാക്കൾ ഉറപ്പുനൽകിയിട്ടുണ്ടെന്നും ബാർ ഹോട്ടൽ ഓണേഴ്സ് അസോസിയേഷൻ വർക്കിംഗ് പ്രസിഡന്റ് ബിജു രമേശ് വ്യക്തമാക്കുന്ന ശബ്ദരേഖ പുറത്തായി. സർക്കാരിന്റെ താൽപ്പര്യത്തിനനുസരിച്ച്... ബാറുകൾ തുറക്കാമെന്ന് പാർട്ടി സെക്രട്ടറി ശ്രീ. കോടിയേരി ബാലകൃഷ്ണൻ അടക്കമുള്ള നേതാക്കൾ ഉറപ്പുനൽകിയിട്ടുണ്ട്. ശ്രീ. പിണറായി വിജയനുമായി സംസാരിച്ചിട്ടുണ്ടെന്നാണ് അവർ പറയുന്നത്. എന്നാൽ ഇക്കാര്യത്തിൽ ശ്രീ. വി. എസ്. അച്യുതാനന്ദന്റെ ഉറപ്പു കൂടി വേണം. പ്രതിപക്ഷനേതാവ് ശ്രീ. വി. എസ്. അച്യുതാനന്ദൻ കൂടി സമ്മതിച്ചാൽ സർക്കാരിനെ വലിച്ച് താഴെയിടാൻ സഹകരിക്കാമെന്ന് സി.പി.എം. നേതാക്കൾ ഉറപ്പുനൽകിയതായും ബിജു രമേശ് യോഗത്തിൽ പറയുന്നുണ്ട്. ഇത് എന്ത് ഏർപ്പാടാണ്? സർക്കാരിനെ വലിച്ച് താഴെയിടാൻ വേണ്ടി ബാർ ഉടമകളുമായി ശുശ്രൂഷാലോചന നടത്തുന്ന പ്രതിപക്ഷമല്ലേ ഇവിടെ ഇരിക്കുന്നത്; ഇതിൽ കൂടുതൽ അധഃപതിക്കാനുണ്ടോ?

അതുകൊണ്ട് പ്രതിപക്ഷത്തെക്കുറിച്ച് പറയുമ്പോൾ, അവരുടെ കഴിഞ്ഞ അഞ്ചു വർഷത്തെ പ്രവർത്തനം വാസ്തവത്തിൽ ലജ്ജാവഹമായ പ്രവർത്തനമാണ്. പ്രതിപക്ഷത്തിന്റെ ചുമതല നിർവ്വഹിക്കാൻ അവർക്ക് കഴിഞ്ഞിട്ടില്ലായെന്ന സങ്കടത്തോടുകൂടി ഞാൻ പറയട്ടെ, ഇവർ അധികാരത്തിൽ വന്നാൽ ഈ നാട് എവിടെ പോയി നിൽക്കും? ഞങ്ങൾ വന്നാൽ അടച്ചുപൂട്ടപ്പെട്ട ബാർ തിരിച്ചു തരാമെന്ന്. ബാറുകൾ അടച്ചു പൂട്ടിയപ്പോൾ ആയിരം കോടി രൂപയുടെ നഷ്ടമാണ് വന്നത്. ധനകാര്യ മന്ത്രിയെന്ന നിലയിൽ അതിനെ എതിർക്കേണ്ടത് ഞാനായിരുന്നു. ആയിരം കോടി രൂപ ധനകാര്യ വകുപ്പുമന്ത്രിയെന്ന നിലയിൽ ട്രഷറിയിൽ നിന്നും നഷ്ടപ്പെട്ടു. ഞാൻ എത്രമാത്രം വിഷമിച്ചു. ബാറുകൾ അടച്ചുപൂട്ടണമെന്ന നിർദ്ദേശം വന്നപ്പോൾ ആദ്യമായി അതിനെ സപ്പോർട്ട് ചെയ്തത് ഞാനാണ്. ആയിരം കോടി രൂപയല്ല, ഈ രാജ്യത്തെ ജനങ്ങളുടെ ആരോഗ്യവും കുടുംബക്ഷേമവും കുടുംബ സമാധാനവുമാണ് ഏറ്റവും പ്രധാനപ്പെട്ട കാര്യം. അതുകൊണ്ടാണ് ഞാൻ

അതിനെ സപ്പോർട്ട് ചെയ്തത്. ഇടതുപക്ഷം തിരിച്ചു വന്നാൽ അടച്ചുപൂട്ടിയ ബാറുകൾ തുറന്നുകൊടുക്കുന്നുവെന്നുണ്ടെങ്കിൽ എത്രമാത്രം അപകടകരമായ സ്ഥിതിയിലേയ്ക്കായിരിക്കും രാജ്യം പോകുന്നതെന്ന് നമ്മൾ ഓർക്കേണ്ടതാണ്. അതുകൊണ്ട് ഇവർ തിരിച്ചുവരുന്നതിനുള്ള യാതൊരു നടപടിയും കേരളത്തിലെ ജനങ്ങൾ സ്വീകരിക്കുമെന്ന് യാതൊരു വിശ്വാസവും എനിക്കില്ല.

മറ്റൊരു കാര്യം, സി.പി.ഐ.(എം)-ന്റെ അക്രമ രാഷ്ട്രീയത്തെക്കുറിച്ചാണ് എനിക്ക് പറയാനുള്ളത്. ഇന്നും അക്രമ രാഷ്ട്രീയം.... അതാണ് സി.പി.ഐ. (എം) നയിക്കുന്നത്. കണ്ണിനപകരം കണ്ണ്, പല്ലിന് പകരം പല്ല് പഴയ കിരാത നിയമമാണ് അവർ ഇന്നും നയിക്കുന്നത്. ഷുക്കൂർ വധം തെളിയിക്കുന്നത് അതല്ലേ? ജീവരക്ഷാർത്ഥം ഒരു വീട്ടിലേയ്ക്ക് ഓടി കയറി രക്ഷപ്പെട്ട ഷുക്കൂറിനെ വളഞ്ഞുവെച്ച് അവിടെ നിന്നും പിടിച്ച് വയലിൽ കൊണ്ടുപോയി കുത്തി കൊലപ്പെടുത്തിയ ഭീകരത! എത്രയോ ഭയാനകമായ സംഭവമാണ് ഷുക്കൂർ വധം തന്നെ സൂചിപ്പിക്കുന്നത്. അക്രമ രാഷ്ട്രീയവും കൊലപാതക

രാഷ്ട്രീയവുമാണ് ഇന്നും മാർക്സിസ്റ്റ് പാർട്ടി അനുകരിക്കുന്നത്, ഇന്നും അവരെ നയിക്കുന്നത് എന്നുപറയുമ്പോൾ ലജ്ജ തോന്നി പോകുകയാണ്.

കൊലപാതകികളായ കാരായി സഹോദരന്മാർ. കാരായി സഹോദരന്മാരിൽ ഒരാളെ കണ്ണൂർ ജില്ലാ പഞ്ചായത്ത് പ്രസിഡന്റാക്കി, ഒരാളെ തലശ്ശേരി മുനിസിപ്പൽ ചെയർമാനാക്കി. അയാൾ പിന്നീട് രാജിവെച്ചു. കാരായി സഹോദരന്മാരെ പൂവിട്ട് പൂജിക്കുക. നമ്മുടെ കേരളത്തിൽ എന്തൊക്കെയാണ് നടക്കുന്നത്; എന്താണ് മാർക്സിസ്റ്റ് പാർട്ടി ചെയ്യുന്നതെന്ന് ഞാൻ ഓർത്തുപോകുകയാണ്. അഞ്ചുവർഷത്തെ യു.ഡി.എഫ്. ഭരണം എത്രയോ തിളക്കമേറിയതാണ്. 2005 മുതൽ 2010 വരെ കേരളത്തിന് ഇരുണ്ട കാലഘട്ടമായിരുന്നു. Dark Period. ചരിത്രകാരന്മാർ എഴുതേണ്ടതാണ്; അവർ എഴുതും. കേരളത്തിൽ 2005-10 കാലഘട്ടം Dark Period ആണ്. അതിനുശേഷമുള്ള അഞ്ചുവർഷക്കാലം ഇവിടത്തെ സുവർണ്ണകാലഘട്ടം (Golden Period) ആണ്. യു.ഡി.എഫ്-ന്റെ കഴിഞ്ഞ അഞ്ചുവർഷത്തെ

ഭരണകാലം Golden Period എന്ന് ഞാൻ പറയട്ടെ. സംസ്ഥാനത്തിന്റെ വരുമാനം പരമാവധി പരിരക്ഷിക്കാൻ കഴിഞ്ഞത് ഏറ്റവും വലിയ നേട്ടമായി ഞാൻ കരുതുകയാണ്. 2010-11-ൽ വരുമാനം 38798 കോടി രൂപയായിരുന്നു. 2015-16-ൽ 95342 കോടി രൂപയായി ഉയർന്നു. 146 ശതമാനം വരുമാനം വർദ്ധിപ്പിക്കുവാൻ കഴിഞ്ഞ യു.ഡി.എഫ്. ഗവൺമെന്റിന് കഴിഞ്ഞുവെന്ന് പറഞ്ഞാൽ ഇക്കഴിഞ്ഞ അഞ്ചുവർഷക്കാലം എത്ര അഭിമാനകരമാണ്. വരുമാനം മാത്രമാണോ വർദ്ധിപ്പിക്കാൻ കഴിഞ്ഞത്; ഇതുപോലെ തന്നെയാണ് വികസനച്ചെലവുകൾ. പിശുക്കിക്കൊണ്ടല്ല. ധനകാര്യ വകുപ്പുമന്ത്രി എന്നുള്ള നിലയിൽ വികസനത്തിന് ആവശ്യമായ പണം കയ്യയച്ചുകൊടുക്കുകയാണ് ചെയ്തത്. 2010-ൽ 22,282 കോടി രൂപയായിരുന്ന വികസന ചെലവ് 2015-16-ൽ 57,023 കോടി രൂപയായി. 156 ശതമാനമാണ് വികസനച്ചെലവിന്റെ വർദ്ധനവ്. പ്രതിപക്ഷം ഈ കണക്കുകളൊക്കെ നോക്കിയിട്ടുണ്ടോ; സാമൂഹ്യവികസനത്തിന്റെ വളർച്ചാനിരക്ക് എൽ.ഡി.എഫ്.-ന്റെ കാലത്ത് 81

ശതമാനമായിരുന്നു. യു.ഡി.എഫ്-ൽ അത് 162 ശതമാനമാണ്. എത്രയോ ഇരട്ടിയാണ്. 162 ശതമാനം സാമൂഹ്യവികസനത്തിന്റെ വളർച്ച എന്ന് ഞാൻ പറയട്ടെ.

ഫിനാൻസ് ഡിപ്പാർട്ടുമെന്റിലേയ്ക്ക് കടക്കുമ്പോൾ എനിക്ക് അഭിമാനത്തിന് വക നൽകുന്ന ഒരു കാര്യമുണ്ട്. സർക്കാരിന്റെ മെഗാ പ്രോജക്ട്സ്-എറണാകുളം സ്റ്റാർട്ട് സിറ്റി, കൊച്ചി മെട്രോ, കണ്ണൂർ എയർപോർട്ട്, 5 മെഡിക്കൽ കോളേജുകൾ, 2 ഡെന്റൽ കോളേജുകൾ, ഇവിടെയുള്ള റോഡുകൾക്ക്, വാട്ടർ സപ്ലൈ ഇങ്ങനെയുള്ള എല്ലാ സ്കീമുകൾക്കും പണം കൊടുത്തു. മെഡിക്കൽ കോളേജ് 16 ആയി. ബാക്കിയൊക്കെ നിങ്ങൾ മനസ്സിൽ കാണണം. ഞാൻ ചില സൂചന മാത്രമേ പറയുന്നുള്ളൂ. ഇതിനെല്ലാം പണം കൊടുത്തുവെന്ന് പറയുമ്പോൾ എത്രമാത്രം പണം ഒരു വീഴ്ചയും കൂടാതെ ബഹുമാന്യനായ മുഖ്യമന്ത്രി ശ്രീ. ഉമ്മൻചാണ്ടി, ഞാൻ അദ്ദേഹത്തിന്റെ പിന്നിൽ നിന്നുകൊണ്ട്, ഈ പ്രോജക്ടുകളെല്ലാം ശ്രീ. ഉമ്മൻചാണ്ടിയുടെ നേതൃത്വത്തിലുള്ള ഗവൺമെന്റ്



നടപ്പിലാക്കി. അതിനെല്ലാം ഒരു വിഘ്നവും കൂടാതെ പണം കൊടുത്തുവെന്നുള്ള ആത്മസംതൃപ്തി രാജിവച്ചപ്പോൾ ഒരു ധനകാര്യവകുപ്പുമന്ത്രി എന്നുള്ള നിലയിൽ എനിക്കുണ്ട്.

ഓവർ ഡ്രാഫ്റ്റ്.... ഇപ്പോൾ പൂട്ടം ട്രഷറി എന്ന് പറയുകയുണ്ടായി.

പ്രതിപക്ഷത്തിന് ആകെ ഉണ്ടായിരുന്നത് മുട്ടനാടിന് പിറകെ നടക്കുന്നുവെന്ന്,

ശ്രീ. സി. പി. മുഹമ്മദ് പറഞ്ഞതുപോലെ ഇപ്പോൾ പൂട്ടം, ഇപ്പോൾ പൂട്ടം ട്രഷറി.

ഇതൊക്കെ കഴിഞ്ഞിട്ടും ഒരു ദിവസമെങ്കിലും ട്രഷറി പൂട്ടിയോ; ഇല്ല.

ഓവർഡ്രാഫ്റ്റിൽ വന്നോ; ഒറ്റദിവസം പോലും ഓവർഡ്രാഫ്റ്റിൽ പതിക്കാതെ

ഇക്കാര്യങ്ങളൊക്കെ നിർവ്വഹിച്ചുവെന്ന് പറഞ്ഞാൽ അഭിമാനകരമായി എനിക്ക്

തോന്നുകയാണ്. അതുപോലെ തന്നെ തൊഴിൽ അവസരം സൃഷ്ടിക്കുന്നതിൽ

കേരളം ഇന്ത്യയിൽ ഒന്നാം സ്ഥാനത്താണ്. 51,899 പുതിയ MSME യൂണിറ്റ്

രജിസ്റ്റർ ചെയ്തിട്ടുണ്ട്. 3247 കോടി രൂപയുടെ നിക്ഷേപം കേരളത്തിലുണ്ടായി.

2.23 ലക്ഷം തൊഴിലവസരങ്ങൾ ഉണ്ടാക്കി. 8225 കോടി രൂപയുടെ നിക്ഷേപം

കൈവരിച്ചു. ചെറിയ കാര്യമാണ്. എത്രയോ വലിയ കാര്യമാണ് എന്ന് ഞാൻ ഓർക്കുകയാണ്. ഇതൊക്കെ വലിയ കാര്യങ്ങളാണ്.

ഗവർണ്ണറുടെ പ്രസംഗത്തിൽ പാഠ 112 - സർക്കാരിന്റെ 100

ദിനവിസ്മയത്തിൽ പ്രഖ്യാപിച്ച 107 പരിപാടികളിൽ 102-ഉം 100

ദിവസത്തിനകം പൂർത്തിയാക്കിയതായി പറയുന്നു. കാരുണ്യ പദ്ധതി -

ഒരുലക്ഷത്തി നാൽപ്പത്തി രണ്ടായിരം പേർക്ക് 1200 കോടി രൂപ ഒരു

പദ്ധതിയിലൂടെ കൊടുത്തുവെന്ന് പറഞ്ഞാൽ ലോകത്ത് ഇങ്ങനെ ഒരു

പദ്ധതിയുണ്ടോ; ലോകത്തെ ഏറ്റവും വലിയ ജീവകാരുണ്യ പദ്ധതി ഏത്

എന്നുചോദിച്ചാൽ കേരളത്തിൽ 1200 കോടി രൂപ നൽകപ്പെട്ട കാരുണ്യ

പദ്ധതിയാണെന്ന് ഞാൻ പ്രത്യേകം പറയട്ടെ. ബഹുമാനപ്പെട്ട മുഖ്യമന്ത്രിയോട്

എനിക്ക് ഒരു അഭ്യർത്ഥനയുണ്ട്. കാരുണ്യപദ്ധതി ഇപ്പോൾ എങ്ങോട്ടോ

മെർജ് ചെയ്തിപ്പിച്ച് കാരുണ്യയുടെ ഐഡന്റിറ്റി ഇല്ലാതാക്കാൻ പോകുന്നുവെന്ന്

ഞാൻ കേൾക്കുന്നു. വിനീതമായ അഭ്യർത്ഥനയാണ്. 1200 കോടി രൂപയുടെ

ജീവകാരുണ്യപ്രവർത്തനം നടത്തി ലോകമാകെ കീർത്തിമുദ്ര ആർജ്ജിക്കാൻ കഴിഞ്ഞ കാരുണ്യപദ്ധതിയെ കൊല്ലൂരതേ, കൊല്ലൂരതേ എന്ന പ്രത്യേകമായ ഒരഭ്യർത്ഥന എനിക്ക് മുഖ്യമന്ത്രിയോടുണ്ട്. അതിന്റെ ഐഡന്റിറ്റി പ്രത്യേകമായി നിലനിർത്തണം. ഞാൻ ചുമ്മാ പറഞ്ഞതല്ല. ഇന്നലെ ജി.ഒ. ഇറങ്ങി. ഞാൻ ബഹുമാനപ്പെട്ട മുഖ്യമന്ത്രിയോട് ഒന്ന് പറയട്ടെ, ജി.ഒ. ക്യാൻസൽ ചെയ്യണം. ദൈവത്തെയാർത്ത് ഞാൻ പറയുകയാണ്. പാവപ്പെട്ടവരെ ഓർത്ത് പറയുകയാണ്. ആ ജി.ഒ. ഉണ്ടെങ്കിൽ അത് റിവ്യൂ ചെയ്യണം. കാരുണ്യയുടെ ഐഡന്റിറ്റി പ്രത്യേകമായി നിലനിർത്തണം എന്ന് ഞാൻ പ്രത്യേകമായി അങ്ങയോട് അഭ്യർത്ഥിക്കുകയാണ്. അക്കാര്യം മുഖ്യമന്ത്രി ശ്രദ്ധിക്കുമെന്ന് ഞാൻ കരുതട്ടെ. ഒറ്റവാക്ക് മാത്രമേ എനിക്ക് പറയാനുള്ളൂ.

ഞാൻ മുഖ്യമന്ത്രിക്ക് ഒരു കോംപ്ലിമെന്റ് തരികയാണ്. എല്ലാ വിഷയങ്ങളിലും എ പ്ലസ് വാങ്ങിയ ഒരു ഗവൺമെന്റാണിത്. ഇത് ഇന്ത്യയിലെ

ഏക എ പ്ലസ് ഗവൺമെന്റാണ് എന്നുകൂടി പറയാൻ എനിക്ക് അതിയായ സന്തോഷമുണ്ട്. യു.ഡി.എഫ്. സർക്കാർ നടപ്പിലാക്കിയ ഇന്നോവേറ്റീവ് പ്രോജക്ടിനെക്കുറിച്ച് ഒന്നരണ്ട് കാര്യങ്ങൾ പറയാം. എറണാകുളം സ്റ്റാർട്ട് സിറ്റി പ്രോജക്ട് കൊണ്ടുവന്നപ്പോൾ സി.പി.ഐ.(എം) പറഞ്ഞത് ഇത് റിയൽ എസ്റ്റേറ്റ് മാഫിയയെ സഹായിക്കാൻ വേണ്ടിയുള്ള പദ്ധതിയാണ് എന്നാണ്. ഇപ്പോൾ എന്താണ്; അവർ ആക്ഷേപിച്ച പദ്ധതിയാണ്. അവരിൽ ഒരാൾ ഹൈക്കോടതിയിൽ കൊണ്ടുപോയി ഇതിനെതിരെ കേസ്സും കൊടുത്തു. ഒരു സി.പി.ഐ.(എം)-കാരനെക്കൊണ്ട് കേസ് കൊടുപ്പിച്ചു. ഗവൺമെന്റ് തീരുമാനിക്കട്ടെ എന്നുപറഞ്ഞ് ഹൈക്കോടതി തിരിച്ചുവിട്ടു. ഗവൺമെന്റ് ആ പദ്ധതി നടപ്പിലാക്കി. എത്ര മനോഹരമായിരിക്കുന്നു. തുടങ്ങിയതേയുള്ളൂ. പൂർത്തിയാക്കിയെന്നുവോൾ രണ്ടുലക്ഷം പേർക്ക് ജോലിക്ക് അവസരമുണ്ടാകുകയാണ്.

ഇലക്ഷൻ ഡിക്ലറേഷൻ നടത്തിക്കഴിഞ്ഞപ്പോൾ ബി.പി.എൽ. കാർഡിന്

രണ്ടുരൂപയ്ക്ക് രേഷൻ അരി നൽകുമെന്ന് എൽ.ഡി.എഫ്. അനൗൺസ് ചെയ്തു. ഒരു തരി അരിപോലും കൊടുക്കാൻ അവർക്ക് കഴിഞ്ഞില്ല. യു.ഡി.എഫ്. വന്നുകഴിഞ്ഞ് ഒരു രൂപയ്ക്ക് 35 കിലോഗ്രാം അരി 58 ലക്ഷം പേർക്ക് നൽകി. 14 ലക്ഷം പേർക്ക് രണ്ടുരൂപയ്ക്ക് ഗോതമ്പ് നൽകുകയുണ്ടായി.

എൽ.ഡി.എഫ്-ന്റെ കാലത്ത് സാന്റീയാഗോ മാർട്ടിൻ കൊള്ളയടിച്ച ഒരു രംഗമായിരുന്നു ലോട്ടറി. യു.ഡി.എഫ്. അധികാരത്തിൽ വരുമ്പോൾ ലോട്ടറി വരുമാനം 557 കോടി രൂപയായിരുന്നു. ലോട്ടറി വരുമാനം ഇപ്പോൾ 6000 കോടി രൂപയായി. എൽ.ഡി.എഫ്. ഗവൺമെന്റിന്റെ സമയത്ത് സാന്റീയാഗോ മാർട്ടിൻ കൊള്ളയടിച്ച അവരുടെ സഹായം പലരും പറ്റിയിട്ടുണ്ട്. ആരൊക്കെയാണെന്ന് ഞാൻ പറയേണ്ട കാര്യമില്ല. ഏതായാലും പ്രതിപക്ഷം ഇല്ലാത്തതുകൊണ്ട് ഞാൻ പറയുന്നില്ല. സാന്റീയാഗോ മാർട്ടിൻ പലരെയും സഹായിച്ചിട്ടുണ്ട്. യു.ഡി.എഫ്. സാന്റീയാഗോ മാർട്ടിനെതിരെ സി.ബി.ഐ.യെക്കൊണ്ട് കേസ് എടുപ്പിച്ചു. കോടതിയിൽ ചാർജ്ജ് കൊടുപ്പിച്ചു.

ഭൂട്ടാൻ-സിക്കിം ലോട്ടറിയെ നിരോധിപ്പിച്ചു. സാന്റിയാഗോ മാർട്ടിനെ അടിച്ചുപുറത്താക്കി. ഇതൊക്കെയാണ് യു.ഡി.എഫ്. ചെയ്തത്. കാരുണ്യ ലോട്ടറി വഴി ഒരുലക്ഷത്തി നാൽപ്പത്തിനായിരം പേർക്ക് 1200 കോടി രൂപ കൊടുത്തു. 26 ശതമാനമാണ് ഏജൻസി കമ്മീഷൻ. ഈ കമ്മീഷൻ 40 ലക്ഷം കുടുംബങ്ങൾക്ക് സഹായമാണ്. ലോട്ടറിയുടെ കമ്മീഷൻ ഏജൻ്റ്മാർക്ക് കിട്ടുന്ന കമ്മീഷൻ കൊണ്ട് 40 ലക്ഷം കുടുംബങ്ങൾക്ക് 1500 കോടി രൂപ കമ്മീഷനായി കൊടുത്തു. എൽ.ഡി.എഫ്. ഗവൺമെന്റിന്റെ കാലത്ത് സപ്ലൈകോ സബ്സിഡി കൊടുത്തത് 344 കോടി രൂപയാണ്. യു.ഡി.എഫ്. ഗവൺമെന്റ് 538 കോടി രൂപ സബ്സിഡി കൊടുത്തിട്ടുണ്ട്. യു.ഡി.എഫ്. ഗവൺമെന്റ് പാർപ്പിടനയം കൊണ്ടുവന്നു. ഞാൻ വരുമ്പോൾ ഹൗസിംഗ് ബോർഡ് കടക്കണിയിലാണ്. ഹഡ്കോയിൽ നിന്നുള്ള വായ്പ നിറുത്തിവെച്ചിരുന്നു. യു.ഡി.എഫ്. ഗവൺമെന്റ് വന്നതിനുശേഷം ഹഡ്കോയിൽ നിന്നുള്ള വായ്പ വീണ്ടെടുത്തു. ഹൗസിംഗ് ബോർഡിനെ കടക്കണിയിൽ നിന്നും മോചിപ്പിച്ചു.

ആ രീതിയിലുള്ള പ്രവർത്തനങ്ങളാണ് യു.ഡി.എഫ്. ചെയ്തത്. ഫിനാൻസ് ഡിപ്പാർട്ടുമെന്റിനെ സംബന്ധിച്ചിടത്തോളം, ഇ-ഗവേണൻസ് ഇൻഫ്രാസ്ട്രക്ചർ ചെയ്തു, ഇ-ഓഫീസ് നടപ്പിലാക്കി. ഡിജിറ്റൽ സിഗ്നേച്ചർ വഴി 5200 ഫയൽ തീർപ്പാക്കി. ട്രഷറിയെപ്പറ്റി ഒരു വാക്ക് പറയുമ്പോൾ, ട്രാൻസാക്ഷൻസിന് ഓൺലൈൻ സംവിധാനം കൊണ്ടുവന്നു. എവിടെ നിന്നും ബില്ലുകൾ സ്വീകരിച്ച് ഓൺലൈനായി ഓരോരുത്തരുടേയും അക്കൗണ്ടിലേയ്ക്ക് രൂപ ക്രെഡിറ്റ് ചെയ്യുന്ന സംവിധാനം ട്രഷറിയിൽ വന്നു. യു.ഡി.എഫ്. അഞ്ച് മെഡിക്കൽ കോളേജുകൾ സ്ഥാപിച്ചു. മൂന്ന് മെഡിക്കൽ കോളേജുകൾ ഫണ്ട്ഷണലായി. എം.ബി.ബി.എസ്. സീറ്റ് 900-ൽ നിന്ന് 1250 ആക്കി, 22 ആർട്സ് ആന്റ് സയൻസ് കോളേജുകൾ യു.ഡി.എഫ്. കൊണ്ടുവന്നു. പെൻഷൻ കൂടിശ്ശികകൾ മുഴുവൻ തീർത്തു. അങ്ങനെയൊരു കാലം ഉണ്ടായിട്ടുണ്ടോ; ഫ്യൂച്ചറിൽ ബാങ്ക് അക്കൗണ്ടിൽ കൂടി പെൻഷൻ കൊടുക്കും. അതാണ് നമ്മുടെ പ്രഖ്യാപനം. കർഷകത്തൊഴിലാളി പെൻഷൻ യു.ഡി.എഫ്. ഇരട്ടിയാക്കി. ഇന്ത്യയുടെ ചരിത്രത്തിൽ ആദ്യമായി കർഷകത്തൊഴിലാളി പെൻഷൻ യു.ഡി.എഫ്. കൊണ്ടുവന്നു. വലിയൊരു കാര്യമാണ്. 2011-12 വർഷത്തെ ബഡ്ജറ്റിലാണ്

കർഷകത്തൊഴിലാളി പെൻഷൻ കൊണ്ടുവന്നത്. മൂന്നേമൂക്കാൽ ലക്ഷം കർഷകർക്ക് 318 കോടി രൂപ പെൻഷൻ നൽകി. ശ്രീ. കെ. പി. മോഹനൻ സന്തോഷമായില്ലേ; ശ്രീ. കെ. പി. മോഹനൻ കൃഷി മന്ത്രിയായിരിക്കുമ്പോഴാണ് ഇത്. അതിൽക്കൂടുതൽ ഒരു ക്രെഡിറ്റ് വേണോ; 318 കോടി രൂപയാണ് കൃഷിക്കാർക്ക് നൽകാൻ കഴിഞ്ഞിരിക്കുന്നത്. ഈ നിലയിലൊക്കെ നമ്മൾ ആലോചിക്കുമ്പോൾ..... കുടുംബാംഗങ്ങൾ തമ്മിലുള്ള കരണങ്ങൾക്ക് സ്റ്റാമ്പ് ഡ്യൂട്ടി കുറച്ചു. വസ്തു കരം ആദ്യം കൂട്ടിയിരുന്നു. അതിൽ എനിക്കുതന്നെ ദുഃഖം തോന്നി. വസ്തു കരം രണ്ടും മൂന്നും ഇരട്ടിയായി കൂട്ടിയത് വലിയ വിഷമമാണെന്ന് നാട്ടിലേയ്ക്ക് ചെന്നപ്പോൾ ജനങ്ങൾ പറഞ്ഞു. ഞങ്ങൾ ആ തെറ്റ് തിരുത്തി. വസ്തു കരം കുറവ് ചെയ്തുകൊണ്ട് ഓർഡിനൻസ് കൊണ്ടുവന്നു. പക്ഷെ, ഓർഡിനൻസ് നടപ്പിലായില്ല എന്നൊരു പരാതി ഉണ്ടായിരുന്നു. നടപ്പിലാക്കിക്കൊണ്ടിരിക്കുകയാണെന്നാണ് അന്വേഷിച്ചപ്പോൾ അറിഞ്ഞത്. വസ്തു കരം കൂട്ടിയത് ഓർഡിനൻസായി കുറവ് ചെയ്തു. ഇങ്ങനെയുള്ള കാര്യങ്ങളെല്ലാമാണ് യു.ഡി.എഫ്.-ന്റെ റെക്കോർഡുകൾ എന്ന് ഞാൻ പറയട്ടെ. ആ നിലയ്ക്ക് ആലോചിക്കുമ്പോൾ അഞ്ച് വർഷത്തെ നമ്മുടെ ഭരണവും അഞ്ച് വർഷത്തെ എൽ.ഡി.എഫ്. ഭരണവും തമ്മിൽ താരതമ്യം ചെയ്യുമ്പോൾ ഞാൻ



ഗോൾഡൻ പിരീഡ് എന്ന് പറയുന്നത് വാസ്തവമാണ്. അവരുടേത് ഡാർക്ക് പിരീഡാണ്. ശ്രീ. ബെന്നി ബെഹനാൻ, ഞാൻ പറയുന്നത് ശരിയല്ലെ;

ശ്രീ. ബെന്നി ബെഹനാൻ: (മൈക്ക് ഓഫ്) 100 ശതമാനം ശരിയാണ്, absolutely right.

ശ്രീ. കെ. എം. മാണി: Dark period in the history of Kerala. ആ നിലയിൽ ഇതിനെ ഞാൻ കാണുകയാണ്. അടുത്ത തെരഞ്ഞെടുപ്പിലേയ്ക്ക് നമ്മൾ വന്നിരിക്കുകയാണ്. കഴിഞ്ഞ അഞ്ച് വർഷക്കാലം സ്തുത്യർഹമായ നേട്ടങ്ങൾ കൈവരിച്ച, കേരളത്തിന്റെ ചരിത്രത്തിൽ ഏറ്റവും കൂടുതൽ നേട്ടങ്ങൾ, കേരളത്തിന്റെ ചരിത്രത്തിൽ ഏറ്റവും കൂടുതൽ കർഷകത്തൊഴിലാളിക്കും കൃഷിക്കാർക്കും തൊഴിലാളികൾക്കും പാവപ്പെട്ടവർക്കും ദുർബ്ബലവിഭാഗങ്ങൾക്കും അവരെ കൈയെച്ചിട്ട് സഹായിച്ച ഗവൺമെന്റ്, ജനങ്ങളുടെ ഗവൺമെന്റ്, വികസന രംഗത്ത് അതുകൂടാതെ സൃഷ്ടിച്ച ഈ ഗവൺമെന്റ്, കാരുണ്യ സ്പർശം നൽകിയ ഈ ഗവൺമെന്റ്, ഈ ഗവൺമെന്റിന് പിന്നിൽ കേരളത്തിലെ ജനങ്ങൾ മുഴുവൻ അണിനിരക്കും, വമ്പിച്ച ഭൂരിപക്ഷത്തോടുകൂടി യു.ഡി.എഫ്. തിരിച്ചുവരും. യു.ഡി.എഫ്.-ന്റെ തിരിച്ചുവരവ് ഉറപ്പാണ്. യാതൊരു സംശയവുമില്ല. അതിന് കഴിയട്ടെ, ദൈവം അനുഗ്രഹിക്കട്ടെ എന്ന്

പ്രാർത്ഥിച്ചുകൊണ്ട് ഞാൻ എന്റെ വാക്കുകൾ നിർത്തുന്നു.

ശ്രീ. എൻ. ഷംസുദ്ദീൻ: സർ, ഈ നന്ദിപ്രമേയത്തെ പിന്തുണയ്ക്കുകയാണ്.

കർമ്മ നിരതമായി അഞ്ച് വർഷം പൂർത്തീകരിക്കുന്ന യു.ഡി.എഫ്. സർക്കാരിന്റെ വികസന ക്ഷേമ പ്രവർത്തനങ്ങളുടെ പ്രതിഫലനവും ഭാവി കേരളത്തെക്കുറിച്ചുള്ള കാഴ്ചപ്പാടുകളും പ്രതിഫലിപ്പിക്കുന്നതാണ് ഈ നയപ്രഖ്യാപനം. നമ്മുടെ സംസ്ഥാനത്തിന്റെ മുഖഛായ മാറ്റിയ സർക്കാരാനിത്. കേരളം വർഷങ്ങളായി സ്വപ്നം കണ്ട പദ്ധതികൾ യാഥാർത്ഥ്യവൽക്കരിച്ച സർക്കാരാനിത്. മെട്രോയും സ്മാർട്ട് സിറ്റിയും കണ്ണൂർ വിമാനത്താവളവും വിഴിഞ്ഞവും അതുപോലെതന്നെ പുതുതായി ആരംഭിച്ച മെഡിക്കൽ കോളേജുകളും പുതിയ ഒരുപാട് റോഡുകളും നാഷണൽ ഹൈവേയിലെ ബൈപ്പാസുകൾ അടക്കമുള്ള റോഡുകളും പാലങ്ങളും യുവസംരംഭകർക്കുവേണ്ടി നടത്തിയിട്ടുള്ള യെസ്, ഐ.ടി. സംരംഭങ്ങൾ എന്നിവയെല്ലാം. അതുപോലെതന്നെ ഏറെ നമ്മെ അഭിമാനിപ്പിക്കുന്ന ഒരു ഘടകം നമ്മുടെ രാജ്യത്തെ ആദ്യത്തെ ഡിജിറ്റൽ സംസ്ഥാനമായി കേരളം മാറാൻ പോകുകയാണ്. 'The first digital state in India' എന്ന അംഗീകാരത്തിലേയ്ക്ക് നമ്മുടെ മലയാള നാട് മാറാൻ പോകുകയാണ്. ഇങ്ങനെ ഉണ്ടായിട്ടുള്ള വികസന പ്രവർത്തനങ്ങളെല്ലാം കേരളത്തെ

സംബന്ധിച്ചിടത്തോളം, ഈ അഞ്ച് വർഷക്കാലം കൊണ്ട് നമ്മുടെ സംസ്ഥാനത്തിന്റെ മുഖഛായ മാറ്റിയിട്ടുണ്ട് എന്നതൊരു യാഥാർത്ഥ്യമാണ്. ഇത് ആർക്കും വിസ്മരിക്കാൻ കഴിയില്ല. ഇവിടെ ഇന്ത്യ ഡിജിറ്റലാകുമെന്ന് ഒരിക്കൽ നമ്മുടെ പ്രധാനമന്ത്രി പ്രഖ്യാപിച്ചപ്പോൾ സോഷ്യൽ മീഡിയകളിലടക്കം വളരെ വലിയ വിമർശനങ്ങൾ വന്നു. കുപ്പത്തൊട്ടിയിൽ കയ്യിട്ടുവരുന്ന, ഒരു നേരത്തെ അന്നത്തിന് വകയില്ലാത്ത ലക്ഷങ്ങൾ ഉള്ള നാട് ഡിജിറ്റലാകുമെന്ന്. ഇത് എന്ത് വർത്തമാനമാണ്, എന്ത് വിരോധാഭാസമാണ് എന്ന് പറഞ്ഞ ഒരു സന്ദർഭം ഞാൻ ഓർക്കുകയാണ്. എന്നാൽ നമ്മുടെ ഗവൺമെന്റ് ഇത്തരം ഹൈടെക്, ഫൈവ് സ്റ്റാർ വികസനങ്ങളൊക്കെ നടത്തുന്നതോടൊപ്പംതന്നെ ഈ രാജ്യത്തെ ഏറ്റവും പട്ടിണി പാവങ്ങളുടെ പ്രശ്നങ്ങളിൽകൂടി ഇടപെടുന്നുവെന്നുള്ളതാണ് ഈ സർക്കാരിന്റെ പ്രത്യേകത. ഈ സമൂഹത്തിലെ ഏറ്റവും ദുർബലന്റെ അടുക്കൽ, അവന്റെ ആവലാതികളും പരാതികളും കേൾക്കാൻ ഒരു ഭരണകൂടത്തിന്റെ തലവൻ ഇറങ്ങി വരുന്ന മഹനീയമായ കാഴ്ചയാണ് ജനസമ്പർക്ക പരിപാടിയിലൂടെ നമ്മൾ കണ്ടത്. ഇതിന് ഉല്പുതയുള്ള ഒരു പ്രവർത്തനം ലോകത്തെവിടെയും നടക്കുന്നില്ലെന്ന് പറഞ്ഞുകൊണ്ട് ഐക്യരാഷ്ട്രസഭ ശ്രീ. ഉമ്മൻ ചാണ്ടിയെ വിളിച്ച് അഭിനന്ദിച്ചത് അതിന്റെ ഫലമാണ്. ആ ഒരു

പ്രതിഛായയാണ് കേരളീയ സമൂഹത്തിന്റെ മുമ്പിൽ ഈ മുഖ്യമന്ത്രിയെയും ഈ ഗവൺമെന്റിനെയും കുറിച്ചുള്ളത്. അതുകൊണ്ടുതന്നെ ഈ ഗവൺമെന്റിന്റെ പ്രവർത്തനങ്ങൾ പൊതുസമൂഹം കൂടുതൽ കൂടുതൽ അംഗീകരിച്ചുവരികയാണ്. പഠന കാര്യങ്ങൾ ഞാൻ ആവർത്തിക്കുന്നില്ല. സീറോ ലാന്റ്ലെസ്സ് പരിപാടികൾ, കാരുണ്യ, കോക്ലിയാർ ഇംപ്ലാന്റേഷനിലൂടെ 625 കുട്ടികൾക്ക് ശബ്ദം തിരിച്ചുകിട്ടി. അവർക്ക് നാവ് തിരിച്ചുനൽകിയ സർക്കാരാണ് ഇത്. അതുപോലെതന്നെ വേറെ കൃത്യമായ ഒരു കണക്ക്, കേരളത്തിന്റെ വളർച്ചാ നിരക്ക് ദേശീയ ശരാശരിയുടെ മുന്നിലാണ്. ഇവിടെ പ്രതിപക്ഷത്തിന് ഇതൊന്നും പറയാൻ കഴിയില്ല, നമ്മൾ സംസാരിക്കുന്നതിന് എതിർവാദമുഖങ്ങൾ ഉന്നിയിക്കാൻ കഴിയില്ലെന്നതുകൊണ്ട് ചർച്ചയിൽ നിന്ന് ഒളിച്ചോടുകയാണ്. കഴിഞ്ഞ രണ്ട് ദിവസം സഭ സ്കാൻഡലിച്ച്, ഇന്ന് ഇനി അത് വേണ്ട, ശൈലി ഒന്ന് മാറ്റിയേക്കാമെന്ന് കരുതി ചർച്ചയിൽ നിന്ന് നമ്മുടെ സഹോദരന്മാർ ഒളിച്ചോടിയത് വളരെ ദയനീയമായ ഒരു കാഴ്ചയാണ്. കാർഷിക മേഖലയിലെ മുന്നേറ്റങ്ങളൊന്നും ഞാൻ ആവർത്തിക്കുന്നില്ല. ജൈവകൃഷി പ്രോത്സാഹിപ്പിച്ച് ഈ കാലഘട്ടത്തിന്റെ ആവശ്യമായ കാർഷിക രംഗത്തെ മാറ്റങ്ങളൊക്കെ നമ്മൾ ഇവിടെ കണ്ടുകൊണ്ടിരിക്കുകയാണ്. ഇവിടെ ഈ ഗവൺമെന്റ് രണ്ട്

എം.എൽ.എ.മാരുടെ ഭൂരിപക്ഷത്തോടുകൂടി അധികാരത്തിൽ വന്നതാണ്. ഇത് ആറ് മാസം തികയ്ക്കില്ലെന്ന് പറഞ്ഞവരുണ്ടായിരുന്നു. രണ്ട് എം.എൽ.എ.മാർ മുത്രമൊഴിക്കാൻ പോയാൽ ഗവൺമെന്റ് വീഴുമെന്ന് പറഞ്ഞവരുണ്ടായിരുന്നു. അഞ്ച് വർഷം തികയുകയാണ്. ഏറ്റവും നല്ല നേട്ടങ്ങളോടുകൂടി, അതുപോലെതന്നെ ഗവൺമെന്റിന്റെ ഭൂരിപക്ഷം കൂടിക്കൂടി വന്നത് നമ്മൾ കണ്ടതാണ്. ഇപ്പോൾ പ്രതിപക്ഷം ചാക്കിട്ട് പിടിത്തത്തിനുള്ള ചില ശ്രമങ്ങളൊക്കെ നടത്തിയതും നമ്മൾ കണ്ടു. അതിൽ ആദ്യം വീണവരൊക്കെ ഇപ്പോൾ വഴിയാധാരമായിരിക്കുകയാണ്. ശ്രീ. പി. സി. ജോർജിന്റെയും ശ്രീ. കെ. ബി. ഗണേഷ് കുമാറിന്റെയും കാര്യങ്ങളൊന്നും ഞാൻ പറയുന്നില്ല. ഈ പ്രതിപക്ഷം പ്രോത്സാഹിപ്പിച്ചതാണ്. അവർ ഇപ്പോൾ എവിടെയാണ് നിൽക്കുന്നതെന്ന് അവർക്കുതന്നെ പറയാൻ കഴിയില്ല. അവരെ ഈ പ്രതിപക്ഷം അംഗീകരിച്ചാൽ, സി.പി.ഐ.(എം.) ഉൾപ്പെടെയുള്ളവർ അംഗീകരിച്ചാൽ നാളെ അവരെക്കുറിച്ച് ഇവർ കഴിഞ്ഞ കാലങ്ങളിലൊക്കെ പറഞ്ഞ കാര്യങ്ങളൊക്കെ ബൃഹദാണ് പോലെ അവരിലേയ്ക്കുതന്നെ തിരിച്ചുവരും. ഇപ്പോൾ അവസാനമായി ആർ.എസ്.പി.യെ പിളർത്തിയിരിക്കുകയാണ്. ജനാധിപത്യ ചേരിയിലാണ് നിൽക്കേണ്ടതെന്നതിനാൽ ആർ.എസ്.പി. നമ്മളോടൊപ്പം നിന്നു. കൊല്ലത്ത്

ഗംഭീരമായ വിജയമുണ്ടായി. പക്ഷേ ശ്രീ. പിണറായി വിജയൻ സഖാവ് മുഖ്യമന്ത്രിയാകാനുള്ള വെപ്രാളത്തിൽ ആർ.എസ്.പി.യെ പിളർത്തിയിരിക്കുകയാണ്. ശ്രീ. കോവൂർ കുഞ്ഞുമോൻ വളരെ നല്ലനിലയിൽ നമ്മളോടൊപ്പം നിന്നിരുന്നതാണ്. അദ്ദേഹത്തെ പ്രലോഭനങ്ങൾ നൽകി അടർത്തിക്കൊണ്ടുപോയിരിക്കുകയാണ്. ഇപ്പോൾ ആർ.എസ്.പി.ക്ക് ഒരു പുതിയ പാർട്ടിയുണ്ടാക്കി, ആർ.എസ്.പി. (കോ. ക.) എന്നു വേണമെങ്കിൽ നമുക്കതിനെ വിളിക്കാം. കോ. ക. എന്നാൽ കോവൂർ കുഞ്ഞുമോൻ. ഓരോ പാർട്ടിക്കും നമ്മളങ്ങനെ ബ്രായ്ക്കറ്റിട്ട് കൊടുക്കാറുണ്ടല്ലോ. അങ്ങനെ ആർ.എസ്.പി. (കോ.ക.)-വുമായി ഇപ്പോൾ സി.പി.എം. മുന്നോട്ടുപോയിരിക്കുകയാണ്. ഇതുകൊണ്ടൊന്നും നിങ്ങൾ രക്ഷപ്പെടാൻ പോകുന്നില്ല. ശ്രീ. പിണറായി വിജയൻ ജാഥ നടത്തി, ചിരിക്കാത്ത വിജയൻ ചിരിച്ചു. പാർട്ടി പഠന കോൺഗ്രസ് നടത്തുന്നു. നിങ്ങളുടെ പഠന കോൺഗ്രസിൽ പറയുന്ന കാര്യങ്ങളൊക്കെ ജനാധിപത്യ കേരളത്തിൽ എന്നോ ഉയർന്നുവന്ന ആശയങ്ങളാണ്. ഞങ്ങളത് നടപ്പാക്കാൻ ശ്രമിച്ചപ്പോൾ പലതിനേയും നിങ്ങൾ എതിർത്തിട്ടുണ്ട്. ഇപ്പോൾ നിങ്ങൾ അതിന്റെയൊക്കെ ആളുകളാകുമെന്ന് പറഞ്ഞാൽ കേരളീയ ജനത വിശ്വസിക്കാൻ പോകുന്നില്ല. ഇവിടെയൊരു ഭരണത്തുടർച്ചയുണ്ടാകും. കഴിഞ്ഞ കാൽ നൂറ്റാണ്ടായി മാറിമാറി വന്ന

ഭരണമായിരുന്നു ഉണ്ടായിരുന്നത്. എന്നാലിപ്പോഴൊരു ഭരണത്തുടർച്ചയുണ്ടാകും. മറിച്ച്യാരു കാരണവും ഞങ്ങൾ കാണുന്നില്ല. വികസനവും ജനക്ഷേമ പദ്ധതികളുംകൊണ്ട് ജനങ്ങളുടെ അംഗീകാരം വീണ്ടും വാങ്ങിയെടുക്കാൻ ഞങ്ങൾക്ക് സാധിക്കും. പ്രതിപക്ഷത്തിന് ആകെ പറയാനുള്ളത് ബിജു രാധാകൃഷ്ണനെക്കുറിച്ചും ബിജു രമേശിനെക്കുറിച്ചുമാക്കെയാണ്. ഇതൊന്നും പൊതുജനം വിശ്വസിക്കില്ല. ഞാൻ ആ കഥകളൊന്നും ഇവിടെ ആവർത്തിക്കുന്നില്ല. ഇവിടെ കഴിഞ്ഞ ബഡ്ജറ്റ് ദിവസം ഇവർ നടത്തിയിട്ടുള്ള കോപ്രായങ്ങൾ നമുക്കെല്ലാമറിയാം. അതൊക്കെ പൊതുസമൂഹത്തിന്റെ മുന്നിലുണ്ട്. നാളെ ബഹുമാനപ്പെട്ട മുഖ്യമന്ത്രി ബഡ്ജറ്റ് അവതരിപ്പിക്കാനിരിക്കുകയാണ്. പ്രിയപ്പെട്ട പ്രതിപക്ഷ സുഹൃത്തുക്കളോട് എനിക്ക് സൂചിപ്പിക്കാനുള്ളത്, കഴിഞ്ഞ ബഡ്ജറ്റ് ദിവസം ജനാധിപത്യ ലോകത്തിന് മുൻപിൽ കേരളം നാണം കെട്ടിരുന്നു. അത്തരത്തിലുള്ള ആവർത്തനങ്ങളൊന്നും ഇനി നിങ്ങളുടെ ഭാഗത്തുനിന്ന് ഉണ്ടാവരുത്. അങ്ങനെ ഉണ്ടായാൽ കേരളീയ സമൂഹം നിങ്ങൾക്ക് മാപ്പുതരില്ല എന്നുകൂടി ഈ സന്ദർഭത്തിൽ സൂചിപ്പിക്കുകയാണ്. കഴിഞ്ഞ ബഡ്ജറ്റുകൊണ്ട് എത്രമാത്രം വികസനങ്ങളുണ്ടായെന്ന് നമുക്കറിയാം. ഞാൻ അതൊന്നും ആവർത്തിക്കുന്നില്ല. ക്ഷേമ പെൻഷനുകളെല്ലാം വർദ്ധിപ്പിച്ചു. സമൂഹത്തിലെ പ്രാന്തവൽക്കരിക്കപ്പെട്ട പാവപ്പെട്ട ആളുകൾക്ക് അതുകൊണ്ട്

ആശ്വാസം കിട്ടി. സർക്കാർ ജീവനക്കാർക്കുപോലും പ്രയോജനം കിട്ടിയില്ലേ; എത്ര വലിയ പ്രഖ്യാപനമാണ് ശമ്പള പരിഷ്കരണത്തിലൂടെ ഈ ഗവൺമെന്റ് നടത്തിയത്. അതൊക്കെ നമ്മുടെ മുൻപിലുണ്ട്. ഗവൺമെന്റിന് ഒരു കൂട്ടരേ എതിരാളികളായിട്ടുള്ളൂ, ബാറ്റുമകളാണത്. ഗവൺമെന്റിന്റെ ചില നടപടികൾകൊണ്ട് അവർക്ക് കോടികൾ നഷ്ടമായി. ഇപ്പോൾ അവർ നടത്തിക്കൊണ്ടിരിക്കുന്ന ഗുഡ്ഗോവൺഷിപ്പുകൾ പലവിധത്തിലായി പുറത്തുവന്നുകൊണ്ടിരിക്കുകയാണ്. അതാണ് ഞങ്ങൾക്ക് പൊതു സമൂഹത്തോടു പറയാനുള്ളത്.

മദ്യനയത്തിൽ ഒരു പുനഃപരിശോധനയുണ്ടാകുമെന്നാണ് നാളത്തെ മുഖ്യമന്ത്രിയായി കപ്പായമിട്ട് നിൽക്കുന്ന ശ്രീ. പിണറായി വിജയൻ പറയുന്നത്. അത് വളരെ വ്യക്തമാണ്. അവർ വന്നാൽ ഇതൊക്കെ മാറ്റാൻ സാധിക്കുമെന്നുള്ള ശ്രീ. ബിജു രമേശിന്റെ ശബ്ദരേഖയും പുറത്തു വന്നല്ലോ. ഈ മദ്യനയം കൊണ്ട് കേരളീയ സമൂഹത്തിന് ആശ്വാസമുണ്ടായിട്ടുണ്ട്. നമ്മുടെ സ്ത്രീസമൂഹം ശ്രീ. ഉമ്മൻ ചാണ്ടി സർക്കാരിനെയും ഈ ഗവൺമെന്റിന്റെ മദ്യവിരുദ്ധ നടപടികളെയുമൊക്കെ ഏറെ പ്രതീക്ഷയോടുകൂടിയാണ് കാത്തിരിക്കുന്നത്. അതിനെ തകിടം മറിക്കാൻ നമ്മുടെ സഹോദരിമാരും കുടുംബിനികളും അനുവദിക്കില്ല.

ആരോപണ വ്യവസായമാണ് ഇവിടെ നടന്നുകൊണ്ടിരിക്കുന്നത്. വിജിലൻസ്



കോടതിയിൽ എന്തെങ്കിലും ഒരു കടലാസ് കൊണ്ടുപോയിക്കൊടുക്കുക, അവിടെനിന്ന് അതിനനുസൃതമായ ചില നടപടികളുണ്ടാകുക. അതൊക്കെയാണല്ലോ ഈ ഗവൺമെന്റിനെ സംബന്ധിച്ച് പറയുന്നത്. ബഹുമാനപ്പെട്ട ഹൈക്കോടതി അത് തിരുത്തിയിരിക്കുകയാണ്. ഇവിടെ ജഡ്ജിമാരുടെ നെഞ്ചത്ത് കയറുന്നൊരു അനുഭവമാണ് കാണാൻ സാധിക്കുന്നത്. ഞങ്ങൾ ജഡ്ജിമാരെയല്ല, ജഡ്ജ്മെന്റിനെയാണ് വിലയിരുത്തുന്നത്. ഒരു ജനാധിപത്യ സമൂഹത്തിൽ അങ്ങനെയാണ് ചെയ്യേണ്ടത്. വിജിലൻസ് കോടതിയുടെ രണ്ട് പരാമർശങ്ങളിലുണ്ടായിട്ടുള്ള (ബഹുമാനപ്പെട്ട മുഖ്യമന്ത്രിക്കും ശ്രീ. ആര്യാടൻ മുഹമ്മദ് സാഹിബിനും എതിരെയുണ്ടായിട്ടുള്ള പരാമർശത്തിലും ശ്രീ. കെ. ബാബു മിനിസ്റ്റർക്ക് എതിരെ ഉണ്ടായിട്ടുള്ള പരാമർശങ്ങളിലും) ജഡ്ജ്മെന്റിന്റെ ഗുണവും ദോഷവുമാണ് പരിശോധിക്കേണ്ടത്. അല്ലാതെ ജഡ്ജിമാരെക്കുറിച്ചല്ല. ജഡ്ജിമാർ ഒരു കോടതി എന്ന നിലയിലാണ് അത് പ്രഖ്യാപിക്കുന്നത്. ആ കോടതിക്കപ്പുറത്ത് മേൽക്കോടതികളുണ്ടെന്ന് നമുക്ക് പറയാം. ബഹുമാനപ്പെട്ട ഹൈക്കോടതിയുടെ നടപടിയാണ് ഇതിൽ ശരിയെന്ന രീതിയിൽ ധാരാളം നിയമവിദഗ്ദ്ധരുടെ അഭിപ്രായങ്ങൾ പത്രമാധ്യമങ്ങളിലൂടെ പുറത്തുവന്നിട്ടുണ്ട്.

ഞാനധികം ദീർഘിപ്പിക്കുന്നില്ല. ഇന്നും ഇന്നലെയുമൊക്കെയായി നമ്മുടെ

പ്രതിപക്ഷ നേതാവ് ഇവിടെ കാട്ടിക്കൂട്ടിയതെല്ലാം എത്ര ലജ്ജാകരമാണ്. അദ്ദേഹത്തിന് ആരേയും എന്തും പറയാം എന്ന സ്ഥിതിയാണ്. അദ്ദേഹത്തിന്റെ പ്രായവും രാഷ്ട്രീയ പാരമ്പര്യവുമൊക്കെ നമ്മൾ മാനിക്കുന്നു. എന്നാൽ അങ്ങനെ അദ്ദേഹത്തിന് ആരേയും എന്തും വിളിക്കാമെന്നുള്ളത് അത്ര ഭ്രഷണമാണോ?

ഒരു കാര്യംകൂടി പറഞ്ഞുകൊണ്ട് അവസാനിപ്പിക്കാം. ഷുക്കൂർ വധത്തിൽ ബഹുമാനപ്പെട്ട കേരള ഹൈക്കോടതി സി.ബി.ഐ. അന്വേഷണത്തിന് ഉത്തരവിട്ടിരിക്കുകയാണ്. ഷുക്കൂറിന്റെ ഉമ്മയുടെയും കുടുംബത്തിന്റെയും കണ്ണീരിന് ഫലമുണ്ടായിരിക്കുകയാണ്. ഒരു മകനെ, ഒരു ചെറിയ പൈതലിനെ രാഷ്ട്രീയ വിചാരണ നടത്തി എത്ര പ്രാകൃതമായാണ് കൊല ചെയ്തത്. കേരളീയ മനുസാക്ഷിയെ ഞെട്ടിച്ച സംഭവമാണത്. ആ സംഭവത്തിന് പിന്നിൽ പ്രവർത്തിച്ചവരെയൊക്കെ നിയമത്തിനുമുന്നിൽ കൊണ്ടുവരുന്നതിനുള്ള നടപടി ഉണ്ടായിരിക്കുകയാണ്. കോടതിയുടെ പരാമർശങ്ങൾ സി.പി.ഐ.(എം)-ന്റെ തനിനിറം പുറത്തുകൊണ്ടുവരുന്നതാണ്. "സ്വയം പ്രഖ്യാപിത രാജാക്കൻമാരെയും അവരുടെ വിളയാട്ടങ്ങളേയും ഈ സമൂഹത്തിൽ അനുവദിക്കാൻ കഴിയില്ല" എന്ന് ആരെക്കുറിച്ചാണ് പറഞ്ഞത്? ചിലർ സ്വയം പ്രഖ്യാപിത രാജാക്കൻമാരായി കണ്ണൂരിൽ വാഴുകയായിരുന്നു. അവരെക്കുറിച്ചാണ് കോടതി അങ്ങനെ

പറഞ്ഞിട്ടുള്ളത്. കണ്ണൂരിലെ കൊലപാതക രാഷ്ട്രീയത്തിനുള്ള താക്കീതാണ് ബഹുമാനപ്പെട്ട ഹൈക്കോടതി ഷുക്കൂർ കേസിൽ നടത്തിയിരിക്കുന്നത്. ആ മാതാവിന്റെ വേദന മനസ്സിലാക്കി അതിനനുസൃതമായി നടത്തിയിട്ടുള്ള പ്രഖ്യാപനത്തിലൂടെ കണ്ണൂരിലെ കൊലപാതക രാഷ്ട്രീയത്തിന്, അവരുടെ കത്തി മുനയ്ക്ക് ഇരയായിട്ടുള്ള ആയിരക്കണക്കിന് കുടുംബങ്ങൾക്ക് ആശ്വാസം നൽകുന്ന ഒന്നാണ് ഇതെന്നുകൂടി ഇവിടെ സൂചിപ്പിക്കുകയാണ്. ഞാൻ മറ്റു വിഷയങ്ങളിലേയ്ക്കൊന്നും കടക്കുന്നില്ല. കേരളീയ സമൂഹത്തിനുവേണ്ടി കാലഘട്ടത്തിനനുസൃതമായി കഴിഞ്ഞ അഞ്ചുവർഷക്കാലം അവിസ്മരണീയമായ നിരവധി വികസന പ്രവർത്തനങ്ങൾക്ക് നേതൃത്വം കൊടുത്ത ഈ സർക്കാരിനുവേണ്ടി ഗവർണ്ണർ അവതരിപ്പിച്ച നയപ്രഖ്യാപനത്തിന് ബഹുമാനപ്പെട്ട ശ്രീ. കെ. മുരളീധരൻ അവതരിപ്പിച്ച നന്ദിപ്രമേയത്തെ ഒരിക്കൽക്കൂടി പിന്താങ്ങിക്കൊണ്ട് ഞാനെന്റെ എളിയ വാക്കുകൾ ഉപസംഹരിക്കുന്നു.

ശ്രീ. ജോസഫ് വാഴക്കൻ: സർ, കേരള ചരിത്രത്തിലെ ഏറ്റവും മികച്ച സർക്കാരെന്ന് ലോകമെമ്പാടുമുള്ള വിവിധ സംഘടനകളും ഭരണാധികാരികളും മാധ്യമങ്ങളും മലയാളി സമൂഹവും വിലയിരുത്തിയിട്ടുള്ള ഒരു സർക്കാരിന്റെ നയപ്രഖ്യാപനത്തിന് നന്ദി പ്രകാശിപ്പിച്ചുകൊണ്ട് ശ്രീ. കെ. മുരളീധരൻ

അവതരിപ്പിച്ച പ്രമേയത്തെ അനുകൂലിക്കുന്നതിൽ എനിക്ക് അതിയായ അഭിമാനവും സന്തോഷവുമുണ്ട്. അഭിവന്ദ്യനും ആരാധ്യനുമായ, ഇൻഡ്യയുടെ മുൻ ചീഫ് ജസ്റ്റിസും നമ്മുടെ ഗവർണ്ണറുമായ ശ്രീ. പി. സദാശിവം അവർകൾ ഈ നിയമസഭയിൽ നടത്തിയ നയപ്രഖ്യാപനം എന്തുകൊണ്ടും ശ്രദ്ധേയമായിരുന്നു. ഈ സർക്കാരിനെക്കുറിച്ച് തികഞ്ഞ അഭിമാനബോധത്തോടുകൂടിയായിരുന്നു അദ്ദേഹം പറഞ്ഞത്. അദ്ദേഹത്തിന്റെ പ്രസംഗത്തിന്റെ ആദ്യം സഭാനടപടികൾക്ക് കളങ്കം ചാർത്തുന്ന രീതിയിൽ പ്രതിപക്ഷത്തിന്റെ ഭാഗത്തുനിന്ന് പ്രസംഗം അലങ്കോലപ്പെടുത്താൻ ശ്രമിച്ചപ്പോൾ ഭരണഘടന വായിക്കുവാൻ പ്രതിപക്ഷത്തിന് അദ്ദേഹം നൽകിയ ഉപദേശം വളരെ ഉചിതമായിരുന്നു. ഇതവരുടെ സ്ഥിരം കലാപരിപാടിയാണെന്നറിയാതെ പ്രതിപക്ഷത്തോട് ഇറങ്ങിപ്പോകാൻ പറഞ്ഞതും ചരിത്രത്തിന്റെ ഭാഗമാണ്. ഈ സഭയിൽ ഭരണകക്ഷികളുടെ കാര്യം സത്യത്തിൽ മഹാകഷ്ടമാണ്. ഇവിടെ എല്ലാ ദിവസവും രാവിലെ അടിയന്തര പ്രമേയം അവതരിപ്പിക്കും. ആ അടിയന്തര പ്രമേയം ഏതാണ്ടൊരു അപവാദ പ്രചരണമാണ്. അതുകഴിഞ്ഞാൽ പിന്നെ വാക്കൗട്ട് പ്രസംഗമാണ്. വാക്കൗട്ട് പ്രസംഗമെന്നുപറഞ്ഞാൽ അഭിവന്ദ്യനായ നമ്മുടെ പ്രതിപക്ഷ നേതാവ്...., എനിക്ക് അദ്ദേഹത്തോട് വലിയ ബഹുമാനമാണ്. തൊണ്ണൂറ്റി മൂന്ന് വയസ്സിലും അദ്ദേഹത്തിന്

ഇത്രയും ഉൾജ്ജസ്വലത നിലനിർത്താൻ കഴിയുന്നു എന്നത് അസൂയയോടെയും അഭിമാനത്തോടും സന്തോഷത്തോടെയും കൂടിയാണ് ഞാൻ കാണുന്നത്. അദ്ദേഹത്തോടേനിക്ക് വലിയ ബഹുമാനവുമാണ്. പക്ഷേ വാക്കുട്ട് പ്രസംഗം ഒരു ഭരണിപ്പാട്ടാണ്. അതുകഴിഞ്ഞ് ഇവർ സഭയിൽനിന്ന് ഇറങ്ങിപ്പോകുന്നു. പക്ഷേ ഭരണകക്ഷിയിലുള്ളവരെ ഈ സമയത്ത് സംസാരിക്കാൻ അനുവദിക്കുന്നില്ല. അതൊരു വലിയ പോരായ്മയാണ്. ഇവിടെ ആകെ സംസാരിക്കാൻ പറ്റുന്നത് ബഹുമാനപ്പെട്ട മന്ത്രിമാർക്കാണ്. അതും അടിയന്തര പ്രമേയ നോട്ടീസിന് മറുപടി പറയുമ്പോൾ മാത്രമാണ്. പക്ഷേ അടിയന്തര പ്രമേയവുമായി ബന്ധപ്പെട്ട് ഈ സഭയിൽ ആക്ഷേപം ചൊരിയുകയാണ് എന്നുള്ളത് ഏറ്റവും ദുഃഖകരമായൊരു അവസ്ഥയാണ്. ശ്രീ. വി. എസ്. അച്യുതാനന്ദനെക്കുറിച്ച് ഞാൻ പറയുന്നില്ല. പാർട്ടി സമ്മേളനം പാർട്ടി വിരുദ്ധനെന്ന് പ്രഖ്യാപിച്ചയാളാണ് വി.എസ്. അച്യുതാനന്ദൻ. ദേശാഭിമാനി പത്രത്തിൽവന്ന അവരുടെ പ്രമേയത്തിന്റെ പൂർണ്ണ രൂപമാണിത്. (പത്രക്കട്ടിംഗ് ഉയർത്തിക്കാണിച്ചു). വി. എസ്. പാർട്ടി വിരുദ്ധനാണെന്നും അദ്ദേഹത്തെ പാർട്ടിയിൽനിന്നും പുറത്താക്കണമെന്നും അവർതന്നെ പറഞ്ഞു. പിന്നെയും ഇവിടെവന്ന് ഇങ്ങനെ സംസാരിക്കുകയും ഈ ആക്ഷേപങ്ങളൊക്കെ ചൊരിയുകയും ചെയ്യുന്നു. പ്രതിപക്ഷം ഇപ്പോഴിവിടെയില്ലാത്തതുകൊണ്ട് ഞാൻ

കൂടുതൽ ചോദിക്കുന്നില്ല. അവരുടെ പാർട്ടിയുടെ നിലപാടെന്താണ്? മൂന്ന് വർഷത്തിലൊരിക്കലാണ് പാർട്ടി സമ്മേളനങ്ങൾ നടക്കുന്നത്. ഒരു പ്രമേയം അവതരിപ്പിച്ച് അത് ഏകകണ്ഠേന അംഗീകരിച്ചതാണ്. മൂന്ന് വർഷത്തേക്ക് ആ പ്രമേയം നിലനിൽക്കേണ്ടതാണ്. ഇപ്പോൾ അത് നിലനിൽക്കുന്നുണ്ടോ ഇല്ലയോ എന്നതിനെക്കുറിച്ച് കൃത്യമായ ഒരു ധാരണ നമുക്കില്ല. ഏതായാലും ഈ നയപ്രഖ്യാപന പ്രസംഗത്തിലുടനീളം 'അതിവേഗം ബഹുദൂരം' ഈ സർക്കാർ ചെയ്ത കാര്യങ്ങളുടെ ഒരു പ്രഖ്യാപനമായിരുന്നു കേട്ടത്. ഭാവിയെക്കുറിച്ച് സ്വപ്നം കാണുന്ന ഓരോ മലയാളിയുടെയും സങ്കല്പങ്ങളെക്കുറിച്ച് വ്യക്തമായ ധാരണയും പദ്ധതികളും ഈ പ്രസംഗത്തിലുടനീളം ഉണ്ടായിരുന്നു. കൊച്ചി മെട്രോ, സ്മാർട്ട്സിറ്റി, കണ്ണൂർ വിമാനത്താവളം, വിഴിഞ്ഞം തുറമുഖം, എല്ലാ ജില്ലകളിലും സർക്കാർ മെഡിക്കൽകോളേജ്, കോളേജുകളില്ലാത്ത എല്ലാ മണ്ഡലങ്ങളിലും സർക്കാർ കോളേജ്, എല്ലാ പഞ്ചായത്തിലും പ്ലസ്ടു സ്കൂൾ, പാവപ്പെട്ടവർക്ക് ഒരു രൂപയ്ക്ക് അരി, കാരണ്യ ചികിത്സാ പദ്ധതി, രാജ്യത്തെ ആദ്യത്തെ സമ്പൂർണ്ണ ഡിജിറ്റൽ സംസ്ഥാനം, എല്ലാ സർക്കാർ സ്കൂളുകൾക്കും പുതിയ കെട്ടിടം, ലോകോത്തര

നിലവാരമുള്ള റോഡുകൾ, പാലങ്ങൾ, ഐ.ടി. മേഖലയുടെ കുതിച്ചുചാട്ടം, സ്റ്റാർട്ടപ്പ് വില്ലേജുകൾ - ശ്രീ. നരേന്ദ്ര മോദി സ്റ്റാർട്ടപ്പ് വില്ലേജുകളെക്കുറിച്ച് സ്വപ്നം കാണുന്നതേയുള്ളൂ, നമ്മൾ ഇവിടെ നടപ്പിലാക്കി കഴിഞ്ഞു, ഭവനനിർമ്മാണ പദ്ധതികൾ, ജനസമ്പർക്ക പരിപാടി തുടങ്ങിയവ ഈ സർക്കാരിന്റെ ഏറ്റവും വലിയ നേട്ടങ്ങളാണ്. സ്കൂളുകളിൽ സമരമില്ലാത്ത അഞ്ചു വർഷമായിരുന്നു കടന്നുപോയതെന്നത് ഏറ്റവും വലിയ അതൂതമാണ്. ഇവിടെ നഗരത്തിൽ എസ്.എഫ്.ഐ. കാർ ബോംബ് എറിയലും മറ്റും നടത്തി എന്നുള്ളതല്ലാതെ, കേരളത്തിലെ ഒരു സ്കൂളുകളേയും ഒരു കലാലയത്തേയും ചലിപ്പിക്കാൻ അവർക്ക് കഴിഞ്ഞില്ല. കാരണം വിദ്യാഭ്യാസ മേഖല സമാധാനപൂർണ്ണമായിരുന്നു. സീറോ ലാൻഡ് ലെസ്സ് പദ്ധതി വഴി എത്രയോ ആളുകൾക്കാണ് പ്രയോജനം കിട്ടിയത്. ക്ഷേമ പദ്ധതികൾ, ശ്രുതിതരംഗം, താലോലം, സുകൃതം അതുപോലെതന്നെ ക്ലീൻ കാമ്പസ് സേഫ് കാമ്പസ് പരിപാടി, ഓപ്പറേഷൻ കമ്പോ, വിജിലന്റ് കേരള, സ്വയം പര്യാപ്ത പട്ടികജാതി ഗ്രാമങ്ങൾ എന്നു വേണ്ട എത്രയോ പദ്ധതികൾ. സത്യത്തിൽ ഈ സർക്കാരിന്റെ തുടർ ഭരണം ആരും ആഗ്രഹിച്ചു പോകും. നമ്മൾ ജനങ്ങളെ

സമീപിക്കുമ്പോൾ, അവരുമായി ഇടപഴകുമ്പോൾ അവരെല്ലാം ഒരേ സ്വരത്തിൽ പറയുന്നത് ഇതുപോലെ ഒരു ഗവൺമെന്റ് മുമ്പ് ഉണ്ടായിട്ടില്ല, ഇതിന്റെ ഒരു തുടർ ഭരണം അവർ ആഗ്രഹിക്കുന്നു എന്നുള്ളതാണ്. പ്രതിപക്ഷം

ഇവിടെയില്ലാത്തതുകൊണ്ട് അവരെ വെല്ലുവിളിക്കാൻ കഴിയുന്നില്ല. ശ്രീ. വി. എസ്.

അച്ചുതാനന്ദൻ സർക്കാരിന്റെ കാലഘട്ടത്തിൽ കേരളത്തിൽ നടപ്പിലാക്കിയ, കേരളത്തിലെ ജനങ്ങളുടെ ഓർമ്മയിൽ തങ്ങിനിൽക്കുന്ന ഏതെങ്കിലും ഒരു

പദ്ധതിയുടെ പേര് പറയാൻ ഞാൻ അവരെ വെല്ലുവിളിക്കുകയാണ്. ശ്രീ. എ. കെ.

ആന്റണി ഡിഫൻസ് മിനിസ്റ്റർ ആയിരുന്നപ്പോൾ കേന്ദ്ര ഗവൺമെന്റിന്റെ

സഹായത്തോടെ ശ്രീ. എളമരം കരീം ഒന്നോ രണ്ടോ പദ്ധതികൾ കൊണ്ടു

വന്നിട്ടുള്ളതല്ലാതെ കേരളത്തിലെ ജനങ്ങൾ ആഗ്രഹിക്കുന്ന, അവരുടെ സ്വപ്ന

പദ്ധതികളിൽ ഏതെങ്കിലും ഒരേണ്ണം തുടങ്ങിവയ്ക്കാൻ പോലും കഴിഞ്ഞിട്ടില്ല.

ഒരേണ്ണത്തെക്കുറിച്ചുപോലും പറയാൻ അവർക്ക് ആവില്ല. അവരോട് ഒരു കാര്യം

മാത്രമാണ് എനിക്ക് പറയാനുള്ളത്. നിങ്ങൾ രാഷ്ട്രീയ പ്രവർത്തകരുടെ നിലയും

വിലയും നശിപ്പിച്ചുകൊണ്ടിരിക്കുകയാണ്. പൊതുപ്രവർത്തകരെ



പൊതുജനമധ്യത്തിൽ അകാരണമായി അപഹസിക്കുക വഴി നിങ്ങളും സ്വയം അപഹാസ്യരാകുകയാണ് എന്ന സത്യം നിങ്ങൾ വിസ്മരിക്കരുത്. മറ്റു സംസ്ഥാനങ്ങൾ പോലെയല്ല കേരളം, കേരളത്തിൽ എം.എൽ.എ. മാതൃകാ ജനപ്രതിനിധികളുമെന്ന് പറയുന്നവർ ഏതു പാർട്ടിയിൽപ്പെട്ടവരാണെങ്കിലും അവരൊക്കെ ജനങ്ങൾക്കൊപ്പം നിൽക്കുന്നവരാണ്, സ്വയം സമർപ്പിതരാണ്. രാഷ്ട്രീയ നേട്ടങ്ങൾക്കുവേണ്ടി ആരുടെയെങ്കിലും വാക്കുകൾ കേട്ട് സ്വന്തം സഹോദരങ്ങൾക്കെതിരെ ചെളി വാരിയെറിയുന്ന ഒരു രാഷ്ട്രീയ ശൈലി, അത് കേരളത്തിലെ പ്രതിപക്ഷം അവസാനിപ്പിക്കണമെന്നാണ് എനിക്ക് അവരോട് വിനയപൂർവ്വം അഭ്യർത്ഥിക്കാനുള്ളത്. അതിന്റെ അപമാനം പൊതുപ്രവർത്തക സമൂഹത്തെ ആകമാനം ബാധിക്കുകയാണെന്നുള്ള സത്യം വിസ്മരിക്കരുത്. ഇക്കാര്യത്തിൽ കോൺഗ്രസ്സിന്, യു.ഡി.എഫ്.-ന് ഒരു സംസ്കാരമുണ്ട്. ശ്രീ. വി. എസ്. അച്യുതാനന്ദനെപ്പോലെ അറിയാൻ പാടില്ലാത്ത കാര്യങ്ങൾ പറഞ്ഞ് ആളുകളെ നാറ്റിക്കുന്ന സ്വഭാവം ഒരിക്കലും യു.ഡി.എഫ്.-ഓ കോൺഗ്രസ്സോ സ്വീകരിക്കാറില്ല. പരാതിക്കാരുണ്ടെങ്കിൽ നിയമത്തിന്റെ വഴി തേടാനാണ് ഞങ്ങൾ

പറയാറുള്ളത്. കഴിഞ്ഞ ഗവൺമെന്റിന്റെ ഭരണകാലത്ത് സി.പി.ഐ.(എം) ജില്ലാ സെക്രട്ടറിമാർക്കെതിരെ ആരോപണമുണ്ടായിട്ടില്ലേ? പാർട്ടിക്കകത്തുനിന്നുള്ള പരാതിപ്രകാരം രണ്ടുമൂന്ന് ജില്ലാ സെക്രട്ടറിമാരെ അവർക്ക് സ്ഥാനത്തുനിന്നും ഒഴിവാക്കേണ്ടി വന്നു. അതുപോലെ ദേശാഭിമാനി പത്രത്തിന്റെ മാനേജർക്കെതിരെ ശ്രീമതി മേഴ്സിക്ട്രിയമ്മ പരാതി കൊടുത്തില്ലേ; അന്നു ഭരിച്ചുകൊണ്ടിരുന്ന ഒരു മന്ത്രിയുടെ ഓഫീസിൽനിന്നും ഒരു സെക്രട്ടറിക്ക് അവരുടെ മാനാഭിമാനം രക്ഷിക്കാനായി ഓടി രക്ഷപ്പെടേണ്ട അവസ്ഥ ഉണ്ടായില്ലേ? അതുപോലെതന്നെ ഒരു ലൈവ് ഷോ നമ്മൾ ടെലിവിഷനിൽ കണ്ടതാണ്, നമ്മൾ ആരെങ്കിലും അക്കാര്യം ഇവിടെ സംസാരിക്കുവാൻ ശ്രമിച്ചോ; ആരെയെങ്കിലും അപമാനിച്ചുവോ? നമ്മൾ അന്ന് പരാതിക്കാരോട് പറഞ്ഞത് പരാതിയുണ്ടെങ്കിൽ നിയമത്തിന്റെ വഴി തേടാനാണ്. അതല്ലാതെ നമുക്ക് നേരിട്ട് ബോധ്യമില്ലാത്ത കാര്യങ്ങൾ ഇവിടെ പറഞ്ഞുകൊണ്ട് ആളുകളെ ആക്ഷേപിക്കാനും അപമാനിക്കുവാനുമുള്ള ശ്രമം ഒരു കാലത്തും കേരളത്തിലെ കോൺഗ്രസ്സോ, യു.ഡി.എഫ്.-ഓ നടത്തിയിട്ടില്ല. അത് ഒരു മാനുതയുടെ ഭാഗമാണ്. പത്തും, അൻപതും കേസുകളിൽ പ്രതിയാവവരെയും

ഭാര്യയെ കൊന്നതിന്റെ പേരിൽ കൊലക്കേസിൽ ജീവപര്യന്തം ശിക്ഷിക്കപ്പെട്ട് ജയിലിൽ കിടക്കുന്നയാളെയുമൊക്കെ കൊണ്ടുവന്ന് സംസാരിപ്പിച്ച്, അവരൊക്കെ സർക്കാരിനോടുള്ള പകതീർക്കുന്നതിനുവേണ്ടി പറയുന്ന കാര്യങ്ങൾ ആളുകളെ ആക്ഷേപിക്കാനുള്ള മാർഗ്ഗമായി ഉപയോഗിക്കുമ്പോൾ ഒരുകാര്യം ഓർക്കണം, നിങ്ങൾക്കും നാളുകളിൽ അത് ബാധമാകും. ഈ സത്യം നിങ്ങളാരു വിസ്മരിക്കരുത്. ഓരോ തെരഞ്ഞെടുപ്പ് വരുമ്പോഴും നിങ്ങൾക്ക് ഓരോ ഐറ്റം കിട്ടും. നിങ്ങൾ കേരളത്തിൽ ഐറ്റം ഡാൻസുകൾ നടത്തും. അത് ഇന്നും ഇന്നലെയും തുടങ്ങിയതല്ല, എല്ലാ തെരഞ്ഞെടുപ്പിലും അതുതന്നെയാണ് ചെയ്യാറുള്ളത്. ഒരിക്കൽ തങ്കമണിയിൽ പോലീസുകാർ പാവപ്പെട്ട സ്ത്രീകളെ ബലാൽസംഗം ചെയ്തവെന്ന് പറഞ്ഞ് നിങ്ങൾ ബഹളമുണ്ടാക്കി. അതിന്റെ അന്വേഷണ കമ്മീഷൻ റിപ്പോർട്ട് വന്നപ്പോൾ അവിടെ ആരെയും ബലാൽസംഗം ചെയ്തിട്ടില്ല എന്ന് തെളിഞ്ഞു. അന്ന് അതിന്റെ പിന്നിൽ പരാതിക്കാരായി ബഹളം നടത്തിയവർ പറഞ്ഞത്, മാർക്സിസ്റ്റ് പാർട്ടി നേതാക്കൾ പറഞ്ഞതുകൊണ്ടാണ് അവർ അങ്ങനെ പറഞ്ഞതെന്നാണ്. പക്ഷെ ഒരു തെരഞ്ഞെടുപ്പിൽ നിങ്ങൾ അത് ഉപയോഗിച്ചു. രാജ്യം മുഴുവൻ

അതിനെക്കുറിച്ചുള്ള പ്രചരണമായിരുന്നു. അതിനുശേഷം സൂര്യനെല്ലി കേസ് ഉപയോഗിച്ചു. ആ കേസിൽ സി.പി.ഐ.(എം)-ന്റെ അറിയപ്പെടുന്ന നേതാക്കളും പ്രവർത്തകരും പ്രതികളായിട്ടില്ലേ? അതിന്റെപേരിൽ ഞങ്ങൾ ആരെയെങ്കിലും ആക്ഷേപിച്ചിട്ടുണ്ടോ? പക്ഷേ നിങ്ങൾ ഓരോ തിരഞ്ഞെടുപ്പുകാലത്തും ഇത്തരം കള്ളക്കേസുകളും കള്ളപ്പരാതികളുമുണ്ടാക്കി ബഹുമാന്യരായ എത്രയോ ആളുകളെ ആക്ഷേപിക്കാൻ ശ്രമിച്ചു. ഒരു തിരഞ്ഞെടുപ്പിൽ മറിയം റഷീദയും ഫൗസിയയും ആയിരുന്നു. പിന്നെ റജീനയും റൗഫും നിങ്ങൾക്ക് ഏറ്റവും പ്രിയപ്പെട്ട രണ്ടാളുകളായിരുന്നു, അവരെ വച്ചുകൊണ്ട് കുറേക്കാലം കച്ചവടം നടത്തി. ഇപ്പോൾ സരിത, ബിജു രമേശ് എന്നിവരെ കൊണ്ടുവന്ന് പുതിയ കഥകൾ ഉണ്ടാക്കിക്കൊണ്ടിരിക്കുകയാണ്. ഇവിടെ ഇടതുപക്ഷ നേതാക്കളെക്കുറിച്ച് എത്രയോ കഥകൾ പുറത്തുവന്നു. ആലപ്പുഴ ജില്ലാ സെക്രട്ടറി സജി ചെറിയാൻ, സരിതയെ കാണാൻ നിർബന്ധിക്കുകയാണെന്ന് സരിത പറഞ്ഞില്ലേ? അന്നവർക്ക് അതിനെക്കുറിച്ച് പരാതിയുണ്ടായിരുന്നില്ല. കാരണം സരിത മോശപ്പെട്ടയാളായിരുന്നു. പക്ഷേ, ഇന്നിപ്പോൾ സജി ചെറിയാന്റെ

കാര്യത്തെക്കുറിച്ച് ചോദിച്ചാൽ മിണ്ടാട്ടമില്ല. ശ്രീ. ഇ.പി. ജയരാജൻ 10 കോടി രൂപ കൊടുക്കാമെന്ന് പറഞ്ഞതായി ഉത്തരവാദിത്തപ്പെട്ട ഒരു മാധ്യമത്തിൽ പരാതി വന്നില്ലേ; അങ്ങനെ സരിത പറഞ്ഞത് മാധ്യമങ്ങൾ പ്രസിദ്ധീകരിച്ചില്ലേ? അതിനെക്കുറിച്ചും ഇപ്പോൾ അവർക്ക് മിണ്ടാനില്ല. കേരളത്തിലെ ഒരു സി.പി.ഐ. (എം) വനിതാ എം.പി. കഴിഞ്ഞ രണ്ടു മാസത്തിനിടയിൽ സരിതയെ എത്ര പ്രാവശ്യം ഫോൺ ചെയ്തു എന്നതുസംബന്ധിച്ച ഒരു കാൾ ലിസ്റ്റ് പുറത്തുവിടണമെന്ന് ഞാൻ ഗവൺമെന്റിനോട് ആവശ്യപ്പെടുകയാണ്. അവർ എന്തിനുവേണ്ടിയായിരുന്നു സരിതയെ ഇത്രയധികം തവണ ഫോൺ ചെയ്തത്; ഭാഗവതം വായിച്ച് കേൾപ്പിക്കാനായിരുന്നോ? എന്ന് ഗൂഢാലോചനയ്ക്ക് വേണ്ടിയായിരുന്നു അവർ വിളിച്ചതെന്നറിയാൻ അവരുടെ കാൾ ലിസ്റ്റ് പുറത്തുവിടണം. അതുമാത്രമല്ല, സരിതയുടേയും ബിജുരമേശിന്റേയും കഴിഞ്ഞ ഒരു വർഷത്തെ കാൾ ലിസ്റ്റുകളിൽ അവർക്ക് ആവശ്യമുള്ള ചിലത് മാത്രം പുറത്തുവിട്ടാൽ പോരാ, അവർ നടത്തിയിട്ടുള്ള ഫോൺ വിളികളുടെ മുഴുവൻ കാൾ ലിസ്റ്റുകളും പുറത്തുവരണം. കേരളത്തിലെ ചില ബാർ മുതലാളിമാരുടേതും വരണം. അവർ എവിടെയൊക്കെ പോയി, ആരുടെ

വീടുകളിലൊക്കെപോയി എന്നത് കണ്ടെത്തണം. ശ്രീ. കെ. എം. മാണി സാറിന്റെ വീട്ടിൽ 26-ാം തീയതി രാവിലെ ചെന്നത് കാശ്ലിസ്സിൽ കണ്ടു എന്നാണ് പറയുന്നത്. മാണി സാറിന്റെ വീട്ടിൽ മാത്രമല്ല കേരളത്തിലെ ഒരുപാട് രാഷ്ട്രീയ നേതാക്കന്മാരുടെ വീട്ടിൽ 'ബാർ പൂട്ടലേ' എന്ന് നെഞ്ചത്തടിച്ചുകരഞ്ഞുകൊണ്ട് ബാർ മുതലാളിമാർ ചെന്നിട്ടുണ്ട്. അതുപോലെ ബാർ അസോസിയേഷൻകാർ കേരളത്തിലെ ഏതൊക്കെ സ്ഥാനാർത്ഥികളുടെ വീടുകളിൽ, ഏതൊക്കെ പാർട്ടികളുടെ ഓഫീസുകളിൽ പോയിട്ടുണ്ടെന്ന് അന്വേഷിക്കണം. മുഴുവൻ കാശ്ലിസ്സുകളും പരിശോധിക്കട്ടെ. അതല്ലാതെ ഈ രീതിയിൽ ഓരോരുത്തർക്കും ആവശ്യമുള്ള കാര്യങ്ങൾ മാത്രം പുറത്തുവിട്ടുകൊണ്ട് മറ്റുള്ളവരെ ആക്ഷേപിക്കുന്ന രാഷ്ട്രീയത്തിന് കൂട്ടനിൽക്കരുത് എന്നാണ് എനിക്ക് അഭ്യർത്ഥിക്കാനുള്ളത്.

തിരുവനന്തപുരത്തെ ഒരു എം.എൽ.എ. യുടെ വീട്ടിൽ ഗൂഢാലോചന നടന്നു എന്ന് ബഹുമാന്യനായ ശ്രീ. കെ. ബാബു പറഞ്ഞു. സി.പി.ഐ.(എം)- ന്റെ ഏറ്റവും മുതിർന്ന നേതാക്കന്മാർ ആ യോഗത്തിൽ പങ്കെടുത്തു. ഇത്രയും വലിയ ഒരു ഗൂഢാലോചന അവിടെ നടത്തിയെന്ന് പറഞ്ഞത് ഇതുവരെ അവർ

നിഷേധിച്ചിട്ടില്ല. എന്തായിരുന്നു ആ ഗൂഢാലോചന? ഇവിടെ അടച്ചിട്ടിരിക്കുന്ന 418

ബാറുകൾ ഇടതുപക്ഷത്തെ അധികാരത്തിൽ കൊണ്ടുവരാൻ സഹായിച്ചാൽ

തുറന്നുകൊടുക്കാം എന്നാണ് പറഞ്ഞത്. ഇന്ത്യൻ നാഷണൽ കോൺഗ്രസിന്റെ

ഉപാധ്യക്ഷൻ ശ്രീ. രാഹുൽ ഗാന്ധി കേരളത്തിലെ സി.പി.ഐ.(എം)-നെ

വെല്ലുവിളിച്ചു. നിങ്ങളുടെ നിലപാട് പ്രഖ്യാപിക്കുവാൻ കഴിയുമോ? നിങ്ങൾ

അധികാരത്തിൽ വന്നാൽ കേരളത്തിൽ അടച്ചിട്ടിരിക്കുന്ന ഒരു ബാറും തുറന്നു

പ്രവർത്തിക്കുകയില്ല എന്ന് ജനങ്ങളോട് പറയാൻ ധൈര്യമുണ്ടോ എന്ന് ശ്രീ.

രാഹുൽ ഗാന്ധി വെല്ലുവിളിച്ചു. ശ്രീ. പിണറായി വിജയൻ അങ്ങുമിങ്ങും തൊടാതെ

സംസാരിച്ചതേയുള്ളൂ, ഈ നിമിഷംവരെ അവരുടെ നയമെന്തെന്ന് വ്യക്തമായി

പറഞ്ഞിട്ടില്ല. ശ്രീ. പിണറായി വിജയന് ആർജവമുണ്ടെങ്കിൽ, സി.പി.ഐ(എം)-

ന്റെ സംസ്ഥാന സെക്രട്ടറി ശ്രീ. കോടിയേരി ബാലകൃഷ്ണന് ആർജവമുണ്ടെങ്കിൽ,

അടച്ചിട്ടിരിക്കുന്ന ഒരു ബാറുപോലും തുറക്കില്ല എന്നുപറഞ്ഞാൽ അപ്പോൾ വെളിയിൽ

വരും ഇവിടെ നടന്നിരിക്കുന്ന ഗൂഢാലോചനയുടെ യഥാർത്ഥ വസ്തുത.

അപ്പോൾത്തന്നെ ബാർ മുതലാളിമാർ യഥാർത്ഥത്തിൽ എന്താണ് സംഭവിച്ചതെന്ന്

തിരിച്ചുപറയും. ഒരു കാര്യം നിങ്ങൾ ഓർക്കണം, ഇത്തരം ആളുകളെ വെച്ചുകൊണ്ട് രാഷ്ട്രീയം കളിക്കാൻ ശ്രമിച്ചാൽ, അവരുടെ താൽപ്പര്യങ്ങൾക്ക് ഹാനികരമാകുന്നു, താൽപ്പര്യങ്ങൾ സംരക്ഷിക്കപ്പെടുന്നില്ല എന്നുണ്ടാൽ ആ നിമിഷം അവർ തിരിച്ചടിക്കും, അത് അനുഭവിക്കാൻ പോകുന്നതേയുള്ളൂ. അടച്ച ബാറുകൾ ഇറന്നുതരാം എന്ന വാഗ്ദാനത്തിന്റെ പേരിൽ ഇല്ലാത്ത കാര്യങ്ങൾ പറഞ്ഞുകൊണ്ട് ഒരു ഗവൺമെന്റിനെ അധികേഷപിക്കാൻ ശ്രമിച്ചാൽ, കഴിഞ്ഞ 5 വർഷക്കാലം ഒരു നാടിനുവേണ്ടി സമർപ്പിതമായി പ്രവർത്തിച്ച, ഇത്രയേറെ വികസനപ്രവർത്തനങ്ങൾ നടത്തിയ, പാവപ്പെട്ടവനുവേണ്ടി ഇത്രയധികം ക്ഷേമ പദ്ധതികൾ നടപ്പിലാക്കിയ ഒരു സർക്കാരിനെ ആക്ഷേപിച്ചാൽ അതിനുള്ള ശിക്ഷ കേരളത്തിലെ ജനങ്ങളുടെ കോടതിയിൽനിന്ന് നിങ്ങൾക്ക് കിട്ടുമെന്നതിൽ യാതൊരു സംശയവുമില്ല. ഞാൻ കൂടുതൽ ദീർഘിപ്പിക്കുന്നില്ല, ശ്രീ. കെ. മുരളീധരൻ അവതരിപ്പിച്ച ഈ നന്ദിപ്രമേയത്തെ ഞാൻ അനുകൂലിക്കുന്നു.

ശ്രീ. അബ്ദുറഹിമാൻ രണ്ടത്താണി: ശ്രീ. കെ. മുരളീധരൻ അവതരിപ്പിച്ച

നന്ദിപ്രമേയത്തെ ഞാൻ അനുകൂലിക്കുകയാണ്. നമ്മുടെ സ്റ്റേറ്റിന്റെ മനുഷ്യ



വിഭവശേഷിയെ ക്രിയാത്മകമായി വിനിയോഗിക്കാൻ, സംസ്ഥാനത്തിന്റെ അനന്തമായ സാധ്യതകൾ കണ്ടെത്തി ഉപയാഗപ്പെടുത്താൻ, കഴിഞ്ഞ അഞ്ചുവർഷം വളരെ ദീർഘവീക്ഷണത്തോടുകൂടി ബുദ്ധിപൂർവ്വം പ്രവർത്തിച്ച ഒരു സർക്കാരിന്റെ ഭാഗമായാണ് ഇവിടെ നന്ദിപ്രമേയ ചർച്ച നടക്കുന്നത്. കേരളത്തിൽ ഒരുപാട് ഗവൺമെന്റുകൾ മാറിമാറി അധികാരത്തിൽ വന്നിട്ടുണ്ട്. കഴിഞ്ഞ അഞ്ചുവർഷത്തെ ഭരണം കൊണ്ടുണ്ടായ മാറ്റം, കേരളത്തെ കൃത്യമായി പഠിച്ച് നാടിന്റെ വികസന രംഗത്ത് പ്രവർത്തിക്കുക എന്നുള്ള ഒരു നിലപാടായിരുന്നു. ഓരോ രാഷ്ട്രീയപാർട്ടിക്കും ഓരോ യാത്ര നടത്തുവാൻ എളുപ്പമാണ്. അതിന്റെ ഭാഗമായി ശ്രീ. പിണറായി വിജയൻ നടത്തുന്ന ഒരു യാത്രയാണ് നവകേരള യാത്ര. അത് കേവലം ഒരു രാഷ്ട്രീയ പ്രചരണമാണ്. എന്നാൽ ഇതിനകം തന്നെ കേരളത്തിന്റെ മുഖ്യമന്ത്രി ശ്രീ. ഉമ്മൻ ചാണ്ടി നവകേരള ശില്പിയായി മാറിയിരിക്കുന്നുവെന്നതാണ് ഇപ്പോഴത്തെ ഏറ്റവും വലിയ പ്രത്യേകത. ഭാവിതലമുറ കേരളത്തിന്റെ വളർച്ചയുടെ കാലഘട്ടം പരിശോധിച്ചാൽ, ഈ ഗവൺമെന്റിന്റെ കാലയളവ് വളർച്ചയുടെ സുവർണ്ണകാലഘട്ടമായിരുന്നുവെന്ന് ആർക്കും

വിശേഷിപ്പിക്കാൻ കഴിയും. സത്യത്തിൽ കേരളത്തിൽ നടക്കുന്നത് ധർമ്മവും അധർമ്മവും തമ്മിലുള്ള ഒരു പോരാട്ടമാണ്. ധർമ്മത്തിന്റെ പക്ഷത്തുനിന്നുകൊണ്ട് നാടിന് അപകടകരമായതെന്നാണോ അതൊക്കെ നിരാകരിക്കുകയാണ് ഈ സർക്കാർ ചെയ്തത്. മദ്യഷാപ്പുകൾ അടച്ചുപൂട്ടുകയെന്നത് ഒരു ചെറിയ തീരുമാനമായിരുന്നില്ല. അടച്ചുപൂട്ടാൻ കഴിയില്ലെന്ന് കരുതിയ ബാറുകൾ അടച്ചുപൂട്ടാൻ സാധിച്ചുവെന്നത് കേരളത്തെ സംബന്ധിച്ച് ഏറ്റവും വലിയ നേട്ടമാണ്. ലക്ഷക്കണക്കിന് രൂപ ദിനംപ്രതി ചാക്കിൽകെട്ടി വീട്ടിലെത്തിച്ചിരുന്ന മദ്യ രാജാക്കന്മാർ സ്വാഭാവികമായും ഗവൺമെന്റിന്റെ ശത്രുക്കളായി മാറും. സർക്കാരിന്റെ മറ്റൊരു പ്രധാനപ്പെട്ട നേട്ടമാണ് ഓപ്പറേഷൻ കബേര. നമ്മുടെ ഗ്രാമങ്ങളിലൂടെ നടന്ന് കൊള്ളപ്പലിശയ്ക്ക് പണം നൽകി പാവപ്പെട്ട ജനങ്ങളെ വേട്ടയാടിയിരുന്ന കുറ്റാശക്തികൾക്ക് കടിഞ്ഞാണിടാൻ കഴിയുന്ന ഒരു നിയമമായിരുന്നു ഇതിലൂടെ കൊണ്ടുവന്നത്. ഇത്തരത്തിൽ നിയമങ്ങൾ കൊണ്ടുവരിക മാത്രമല്ല കാരണ്യ പ്രവർത്തന രംഗത്ത് അതുകരമായ മാറ്റങ്ങളുണ്ടാക്കിയ, കേരളത്തിലെ ഏതൊരാൾക്കും പരാതി പറയുവാൻ, ഒരപേക്ഷ കൊടുക്കാൻ ഒരിടമുണ്ട് എന്ന

അവസ്ഥ സൃഷ്ടിക്കപ്പെട്ടു. എന്നാൽ ഇതിനുമുമ്പുള്ള കാലങ്ങളിലും ഇവിടെ ഭരണ സംവിധാനങ്ങളും മുഖ്യമന്ത്രിമാരും ഉണ്ടായിരുന്നു. അവർക്കും ജനങ്ങൾ അപേക്ഷകൾ നൽകിയിരുന്നു. പക്ഷെ അവർ നൽകിയിരുന്ന ഒരു നിവേദനത്തിനും ഇന്നേവരെ ഒരു മറുപടിയും കിട്ടാത്ത അവസ്ഥയായിരുന്നുവെങ്കിൽ, അതിൽ നിന്നെല്ലാം വ്യത്യസ്തമായി കഴിഞ്ഞ അഞ്ച് വർഷം ജനങ്ങളുടെ പ്രശ്നങ്ങൾ കണ്ടറിഞ്ഞ് പ്രവർത്തിക്കുന്ന ഒരു സാഹചര്യമുണ്ടായി. സത്യത്തിൽ സാമൂഹ്യക്ഷേമ പദ്ധതിയെന്നത് എന്താണെന്ന് കൃത്യമായി വിശകലനം ചെയ്യപ്പെടുന്നത് ഇപ്പോഴാണ്. സാമൂഹ്യക്ഷേമ പദ്ധതി പാവപ്പെട്ട ജനങ്ങൾക്ക് വേണ്ടിയാകണം, അവരുടെ പ്രശ്നങ്ങൾ കണ്ടറിഞ്ഞ് പ്രവർത്തിക്കാൻ കഴിയണം എന്നുള്ള ഒരു തലത്തിലേയ്ക്ക് ഈ സർക്കാരിന് എത്താൻ കഴിഞ്ഞു. ഇവിടെ കോക്ലിയർ ഇംപ്ലാന്റേഷനൊക്കെ ഉണ്ടാക്കിയ ചലനം ചെറുതല്ല. കാരണം അതുവഴി ഒരു സമൂഹത്തിൽ വളരെ പിന്നിൽ കിടന്നിരുന്ന ഒരു സമൂഹത്തെ കൈപിടിച്ച് ഉയർത്തുകയാണ്.

ഇവിടെ സ്വശ്രയ എഞ്ചിനീയറിംഗ് കോളേജുകൾ അനുവദിച്ചപ്പോൾ അന്ന്

ഇടതുപക്ഷം എതിർത്തു. എഞ്ചിനീയറിംഗ് കോളേജുകളിൽനിന്നും ബിരുദധാരികളായ നല്ല കഴിവുള്ള ചെറുപ്പക്കാർ കടന്നുവന്നപ്പോൾ അവരിൽനിന്ന് നല്ല സംരംഭകരുണ്ടായി. അവരുടെ ഐഡിയ എന്താണെന്ന് കണ്ടെത്തി അവരുടെ സംരംഭങ്ങളെ പ്രോത്സാഹിപ്പിക്കാനാണ് നമ്മൾ സ്റ്റാർട്ടപ്പ് വില്ലേജുകൾ തുടങ്ങിയത്. അഞ്ചുകൊല്ലം കൊണ്ട് പൂർത്തീകരിക്കാൻ ലക്ഷ്യമിട്ടതാണ് നമുക്ക് ഒരു വർഷം കൊണ്ട് പൂർത്തീകരിക്കാൻ സാധിച്ചത്. 405 സ്റ്റാർട്ടപ്പ് വില്ലേജുകൾ ഉണ്ടായി. ധാരാളം പുതിയ സംരംഭങ്ങൾ ഉണ്ടായി. കേരളത്തിന്റെ ഈ വളർച്ച നാം കാണണം. കമ്പ്യൂട്ടറിനെ എതിർത്തവരാണ് പ്രതിപക്ഷം. അവർക്ക് എങ്ങനെ ഇപ്പോൾ അതിനെ അനുകൂലിച്ച് പ്രസംഗിക്കാൻ കഴിയും? അവർ അധികാരത്തിലിരുന്നപ്പോൾ 3,000/- കോടി രൂപയായിരുന്ന ഐ.ടി. വരുമാനം ഇന്ന് 18,000 കോടി രൂപയിലേയ്ക്ക് വളർന്നിരിക്കുന്നു. ഈ വളർച്ച കണ്ടില്ലെന്ന് നടിക്കാൻ ഇവർക്ക് കഴിയില്ല. അര ലക്ഷം ചെറുകിട വ്യവസായ യൂണിറ്റുകളാണ് കേരളത്തിൽ ഉണ്ടായിരുന്നത്. ജനസാന്ദ്രത കൂടിയ കേരളം പോലൊരു സംസ്ഥാനത്ത് വൻകിട വ്യവസായ സ്ഥാപനങ്ങൾ തുടങ്ങുകയെന്നത് അസാധ്യമായ

കാര്യമാണ്. ഇവിടെ ചെറുകിട വ്യവസായത്തെയാണ് പ്രോത്സാഹിപ്പിക്കാൻ കഴിയുക. അര ലക്ഷത്തോളം ചെറുകിട വ്യവസായ യൂണിറ്റുകളുണ്ടായിരുന്ന നമ്മുടെ സംസ്ഥാനത്ത് അത് ലക്ഷത്തിലധികമായെങ്കിൽ ഈ സ്റ്റേറ്റിൽ ഉണ്ടായ മാറ്റം ചെറുതല്ല. 'തൊട്ടതൊക്കെ പൊന്നാക്കുക' എന്ന് നാം സാധാരണ പറയാറുണ്ട്. അങ്ങനെ തൊട്ടതെല്ലാം പൊന്നാക്കിമാറ്റുകയായിരുന്നു ശ്രീ. ഉമ്മൻ ചാണ്ടിയുടെ നേതൃത്വത്തിലുള്ള സർക്കാർ ചെയ്തത്. അതായിരുന്നു ഈ സർക്കാരിന്റെ സവിശേഷതയും. ന്യൂനപക്ഷ ക്ഷേമപദ്ധതികൾ നടപ്പിലാക്കിയതിൽ ഇന്ത്യയിൽ ഒന്നാം സ്ഥാനത്താണ് കേരളം, അതൊരു ചെറിയ കാര്യമല്ല. പ്രവാസികൾക്ക് ഒരു വകുപ്പ് വേണ്ടെന്ന് കേന്ദ്രം പറഞ്ഞപ്പോൾ കേരളത്തിലെ പ്രവാസികാര്യവകുപ്പ്, പ്രവാസികൾക്ക് വിഷയങ്ങളുണ്ടെന്നും അത് പരിഹരിക്കണമെന്നുമുള്ള നിലപാട് സ്വീകരിക്കുകയായിരുന്നു. എന്നുമാത്രമല്ല കേരളീയൻ എന്ന നിലയിൽ വിദേശത്ത് ജോലി ചെയ്യുന്ന ആളുകൾ അഭിമാനിക്കുന്ന നിമിഷമായിരുന്നു 'നിതാഖത്ത്' മുതൽ ചില യുദ്ധഘട്ടങ്ങളിൽവരെ വിദേശത്തുള്ള പ്രവാസികൾ അനുഭവിച്ച വിഷമതകൾ പരിഹരിച്ചത്. അതിന് നേതൃത്വം കൊടുത്തത്, കേന്ദ്രത്തെപ്പോലും ചലിപ്പിച്ച

ചാലകശക്തിയായി മാറിയത് ശ്രീ. ഉമ്മൻ ചാണ്ടിയുടെ നേതൃത്വത്തിലുള്ള കേരളത്തിലെ സർക്കാറാണ്. ഇവിടെ ധർമ്മത്തിന്റെ ശക്തികളും അധർമ്മത്തിന്റെ ശക്തികളുമുണ്ട്. അപ്പുറത്തുള്ളവർ ആരാണ്; എങ്ങനെയാണ് അവർ ചർച്ചയിൽ പങ്കെടുക്കുക? ലാവ്ലിൻ കേസിൽ പ്രതിയായ വ്യക്തിയാണ് ശ്രീ. പിണറായി വിജയൻ. അദ്ദേഹം ഒരു ജാഥ നയിക്കുകയാണ്. ആ ജാഥ തുടങ്ങിയ സമയത്ത് എന്താണുണ്ടായത്; ജാഥ തുടങ്ങിയ സമയത്ത് ബഹുമാനപ്പെട്ട കോടതി ചോദിച്ചത് എങ്ങനെയാണ് വിചാരണ കൂടാതെ ഇത്രവലിയ അഴിമതിക്കേസിൽനിന്നും നിങ്ങൾ രക്ഷപ്പെട്ടതെന്നാണ്. ഇത് ചോദിച്ചത് ഭരണപക്ഷമല്ല, ബഹുമാനപ്പെട്ട കോടതിയാണ്. എന്നുമാത്രമല്ല, യാത്ര കടന്നുവരുമ്പോൾ ആദ്യം സ്വീകരിക്കേണ്ടത് കണ്ണൂർ ജില്ലയിലാണ്. കണ്ണൂർ ജില്ലയിൽ ജാഥയെ സ്വീകരിക്കേണ്ടവരെ കാണുന്നില്ല. കാരണം അവിടെ ജാഥയെ സ്വീകരിക്കേണ്ടത് കൊലക്കേസിലെ പ്രതികളാണ്. ടി. പി. ചന്ദ്രശേഖരൻ വധക്കേസിലെ പ്രതികളും ഫസൽ വധക്കേസിൽ ബഹുമാനപ്പെട്ട കോടതി ജാമ്യം നിഷേധിച്ച കാരായി രാജൻ, മനോജ് വധക്കേസിലെ പ്രതികൾ ഇവരെല്ലാം ചേർന്നാണ് കണ്ണൂർ ജില്ലയിൽ ജാഥയ്ക്ക് സ്വീകരണം നൽകുന്നത്. എല്ലാ

കേസിലും സി.പി.ഐ.(എം)-കാരാണ് പ്രതികൾ. ഷുജുർ വധക്കേസിലെ പ്രതികൾ ജാമ്യത്തിനായി ബഹുമാനപ്പെട്ട കോടതിയെ സമീപിച്ചപ്പോൾ സി.ബി.ഐ. പറഞ്ഞത് അവർ വളരെ വലിയ ഗുഡാലോചന നടത്തിയവരാണെന്നാണ്. കൊലപാതകത്തിന് ഗുഡാലോചന നടത്തുകയും മനുഷ്യരെ അതുകൊല ചെയ്യുകയും ചെയ്യുന്നവർ കേരള നിയമസഭയ്ക്കകത്ത് ഇരുന്നിരുന്നുവെന്നത് ഒരു നാണക്കേടായി നാളെ ചരിത്രം രേഖപ്പെടുത്തും.

ഇതിനേക്കാൾ വലിയ അപമാനം വേറെയുണ്ടോ? ഇങ്ങനെയുള്ള ക്രിമിനലുകളുമായി മുന്നോട്ട് പോകുകയാണെങ്കിൽ ഭാവിയിൽ സി.പി.ഐ.(എം)-ന് എ.കെ.ജി. സെന്ററിന്റെ പ്രവർത്തനം സെൻട്രൽ ജയിലിലേയ്ക്ക് മാറ്റേണ്ടിവരും. സി.പി.ഐ. (എം)-ന്റെ ഏത് സംസ്ഥാന നേതാവാണ് ഏതെങ്കിലും ഒരു കേസുമായി ബന്ധപ്പെടാതെ ഇന്നുള്ളത്? ഒരു ക്രിമിനൽ കേസിൽ വിജിലൻസ് കോടതി വിധി വന്നപ്പോൾ അവർ യു.ഡി.എഫ്. ഗവൺമെന്റിനെതിരെ ആരോപണങ്ങളുമായി വന്നു. അവർക്കെതിരെ എത്ര വിജിലൻസ് കോടതി വിധികളുണ്ടായിട്ടുണ്ട്; പ്രതിപക്ഷ നേതാവിനെതിരെ ആരോപണങ്ങൾ വന്നിട്ടില്ലേ; തന്റെ ബന്ധുവിന് ഭൂമി

പതിച്ച് നൽകിയതിന് വിജിലൻസ് കോടതി ശ്രീ. വി. എസ്. അച്യുതാനന്ദനെ പ്രതിചേർത്ത് കേസെടുത്തിട്ടില്ലേ? അന്ന് നമ്മളാരെങ്കിലും ഇവർ കാണിച്ചതുപോലെയുള്ള കോപ്രായങ്ങൾ കാണിച്ചോ. നവജാത ശിശുക്കളുമായി ബന്ധപ്പെട്ട് അന്നത്തെ ആരോഗ്യ വകുപ്പുമന്ത്രിയായിരുന്ന ശ്രീമതി ശ്രീമതി ടീച്ചർക്കെതിരെ കേസെടുത്തിട്ടില്ലേ; ശ്രീമതി ശ്രീമതി ടീച്ചറെ പ്രതി ചേർക്കണമെന്ന് വിജിലൻസ് കോടതി പറഞ്ഞിട്ടില്ലേ? ശ്രീ. ടി. പി. ശ്രീനിവാസനെ മർദ്ദിച്ച സംഭവം ചെറിയ കാര്യമാണോ? ആഗോള വിദ്യാഭ്യാസ സമ്മേളനത്തിൽ പങ്കെടുക്കാൻ വന്ന വിദ്യാഭ്യാസ വിചക്ഷണനെന്ന നിലയിലല്ല അവർ അദ്ദേഹത്തെ കാണുന്നത്. അവർ പറഞ്ഞത് വിദേശ വിദ്യാഭ്യാസ കച്ചവടക്കാർ കേരളത്തിലേക്ക് വരുവാൻ പോകുകയാണെന്നാണ്. അങ്ങനെയെങ്കിൽ ഇവർ എടുക്കേണ്ട നിലപാട് എന്താണ്; ആദ്യം ആരെയാണ് എതിർക്കേണ്ടത്? വിദേശ രാജ്യങ്ങളിലെ യൂണിവേഴ്സിറ്റികൾ ഇവിടെ വരുന്നത് അപകടകരമാണെങ്കിൽ കേരളത്തിൽ അതിന് മാതൃക കാണിച്ച ഒരു വ്യക്തിയുണ്ട് - ഇന്ന് നവകേരള ജാഥ നയിക്കുന്ന ശ്രീ. പിണറായി വിജയൻ. അദ്ദേഹത്തിന്റെ മക്കൾ എവിടെയാണ് പഠിച്ചത്? സ്വന്തം



മക്കളെ വിദേശ യൂണിവേഴ്സിറ്റികളിൽ പഠിക്കാൻ അയയ്ക്കുകയും കേരളത്തിലെ ഏതെങ്കിലും ഒരു കുട്ടിക്ക് അവിടെ പഠിക്കാനുള്ള അവസരം ഈ സർക്കാർ സൃഷ്ടിക്കുമ്പോൾ അതിനെ തടയുകയും ചെയ്യുന്നത് ഏറ്റവും വലിയ അക്രമമാണ്. ഇങ്ങനെ ചെയ്യുന്നവർ രാജ്യത്തെ ജനങ്ങളെ വിഡ്ഢികളാക്കുകയാണ്. ശ്രീ. ടി. പി. ശ്രീനിവാസൻ വിദ്യാഭ്യാസ വിചക്ഷണനാണോ എന്ന് ചോദിച്ച ആളുകൾ ഒരു കാര്യം മനസ്സിലാക്കണം, ഐ.എഫ്.എസ് നേടിയ, അമേരിക്കയിൽ വരെ ഡിപ്ലോമാറ്റായി പ്രവർത്തിച്ച, നമ്മുടെ രാജ്യത്തും വിദേശ രാജ്യങ്ങളിലും നല്ല അഭിപ്രായമുള്ള, ഇന്ത്യാരാജ്യത്തിന് അഭിമാനമായ ഒരു വ്യക്തിത്വത്തെ മുഖത്തടിച്ചിട്ട് അത് ന്യായീകരിക്കാൻ നിങ്ങൾ ശ്രമിക്കുകയാണ്. ശ്രീ. ടി. പി. ശ്രീനിവാസന്റെ മുഖത്തടിച്ചത് ഈ കേരളീയ സമൂഹത്തിന്റെ മുഖത്തടിച്ചതിന് തുല്യമാണ്. അതിന് പ്രബുദ്ധ കേരളം അവരോട് പ്രതികാരം ചോദിക്കാതിരിക്കില്ല എന്ന് ഞങ്ങൾക്കുറപ്പുണ്ട്. അതുകൊണ്ട് ഈ അധർമ്മകാരികൾക്കെതിരെ ധർമ്മത്തിന്റെ പാത സ്വീകരിച്ച് മുന്നോട്ടുപോകുന്ന സർക്കാരിന് അതിനുള്ള പാതയൊരുക്കുന്ന ഈ നന്ദിപ്രമേയത്തെ മുക്തകണ്ഠം അഭിനന്ദിച്ചുകൊണ്ട് ഞാൻ പിന്തുണയ്ക്കുന്നു.

ശ്രീ. കെ. ശിവദാസൻ നായർ: സർ, ശ്രീ. കെ. മുരളീധരൻ അവതരിപ്പിച്ച നന്ദിപ്രമേയത്തെ ഞാൻ പിന്തുണയ്ക്കുകയാണ്. ബഹുമാനപ്പെട്ട ഗവർണ്ണറുടെ നയപ്രഖ്യാപന പ്രസംഗത്തിന്റെ രണ്ടാമത്തെ ഖണ്ഡികയിൽ പറയുന്നത് "Albert Einstein once said that, all that is valuable in human society depends upon the opportunity for development accorded to an individual. Going by that saying, I am proud to say that the last five years of my Government has been a golden age of opportunities, an age where dreams came true, an age that propelled Kerala towards a fast trajectory of growth and development, an age which has opened several doors that is going to bring in more and more opportunities for a holistic development of the people of Kerala." എന്നാണ് പറഞ്ഞിരിക്കുന്നത്. ഈ ഗവൺമെന്റിന് ഇതിനപ്പുറം എന്ത് സർട്ടിഫിക്കറ്റാണ് കിട്ടേണ്ടത്? സുപ്രീം കോടതിയിൽ നിന്നും ഏറ്റവും ഉന്നതമായ നിലയിൽ പ്രവർത്തിച്ച്, അതിനുശേഷം ഇവിടെ കേരളാ ഗവർണ്ണർ ആയി വന്ന അദ്ദേഹം വെറുതെ

സർക്കാരിനെക്കുറിച്ച് ഇത്തരമൊരു കാര്യം പറയുമോ? ഈ സർക്കാരിന് ഇതിൽക്കൂടുതൽ എന്ത് സർട്ടിഫിക്കറ്റാണ് ആരെങ്കിലും നൽകേണ്ടത്? ഈ സർക്കാർ ധാരാളം കാര്യങ്ങൾ ചെയ്തു. അഞ്ച് വർഷത്തിനുശേഷം കണക്കെടുപ്പ് നടത്തുമ്പോൾ, ചെയ്ത കാര്യങ്ങളിൽ പലതും ചെയ്യുന്നതിന് നേതൃത്വം കൊടുക്കുകയും അതിന് പണം നൽകാൻ സഹായിക്കുകയും ചെയ്ത ശ്രീ. കെ. എം. മാണിസാറിനെ ഞാൻ പ്രത്യേകമായി അഭിനന്ദിക്കുകയും നന്ദി പറയുകയും ചെയ്യുന്നു. അദ്ദേഹം ഇന്ന് ധനകാര്യവകുപ്പുമന്ത്രിയല്ല, എന്നാലും ഞാൻ അദ്ദേഹത്തെ പ്രത്യേകം അഭിനന്ദിക്കുന്നു. സർക്കാരിന്റെ ദീർഘകാല പദ്ധതികളെക്കുറിച്ച് ഇവിടെ പല അംഗങ്ങളും സംസാരിക്കുകയുണ്ടായി. 5181 കോടി രൂപയുടെ കൊച്ചിൻ മെട്രോയിലൂടെ ട്രെയിൻ ഓടിത്തുടങ്ങാൻ പോകുകയാണ്. ദേശീയ നിരക്കിനേക്കാൾ കൂടിയ വളർച്ചാനിരക്കാണ് ഉണ്ടായിട്ടുള്ളത്. ജൂൺ മാസത്തിൽ സ്റ്റാർട്ട് സിറ്റി, ഡിസംബർ 31-ന് കണ്ണൂരിൽ ആദ്യ വിമാനം, വിഴിഞ്ഞം പദ്ധതി, 900 സ്റ്റാർട്ട് അപ്പ് സംരംഭങ്ങൾ തുടങ്ങിയ എത്രയെത്ര പദ്ധതികളാണ് പൂർത്തിയാക്കാൻ പോകുന്നത്. ദീർഘകാല പദ്ധതികളുമായി സർക്കാർ ഇങ്ങനെ മുന്നോട്ടുപോകുമ്പോൾ, ഇവിടെ ഭരണകക്ഷിയെക്കൊണ്ട്

സംസാരിപ്പിക്കാതിരിക്കുകയെന്ന തന്ത്രമാണ് പ്രതിപക്ഷം ഇപ്പോൾ പയറ്റിക്കൊണ്ടിരിക്കുന്നത്. ഭരണപക്ഷത്തിന്റെ വായ മുടിക്കെട്ടിയിരിക്കുകയാണ്. പ്രതിപക്ഷത്തിന് എന്തും വിളിച്ചുപറയാം. പക്ഷേ ഞങ്ങൾക്ക് സംസാരിക്കാനുള്ള അവസരം നിഷേധിക്കുകയെന്ന തന്ത്രമാണ് അവർ പയറ്റുന്നത്. ഇന്ന് ഏതായാലും ഭാഗ്യത്തിന് ഞങ്ങൾക്ക് സംസാരിക്കാനുള്ള അവസരം ഉണ്ടായി. കഴിഞ്ഞ അഞ്ച് വർഷത്തെ ഓരോ സംരംഭത്തെക്കുറിച്ചും നടപ്പിലായതും നടപ്പിലാക്കിയതുമായ കാര്യങ്ങളെക്കുറിച്ചും ഇവിടെ സൂചിപ്പിക്കുകയുണ്ടായി. ബഹുമാനപ്പെട്ട പ്രതിപക്ഷനേതാവ്, എല്ലാ ദിവസവും രാവിലെ ഇവിടെ വന്ന് പുലയാട്ട് നടത്തിക്കൊണ്ടിരുന്നില്ലേ പോകുന്നത്. അദ്ദേഹം മുഖ്യമന്ത്രിയായ അഞ്ച് വർഷത്തിനിടയിൽ ഇതുപോലെ ഏതെങ്കിലുമൊരു പ്രോജക്ട് നടപ്പിലാക്കിയെന്ന് അദ്ദേഹത്തിന് പറയാനാകുമോ? അദ്ദേഹത്തിന്റെ കാലയളവിൽ കേരളത്തിലെ ജനങ്ങൾക്ക് പ്രയോജനപ്രദമായ ഒരു പ്രോജക്ട് നടപ്പിലാക്കിയെന്ന് പറഞ്ഞതിനുശേഷം ഈ പുലയാട്ട് അദ്ദേഹം നടത്തട്ടെ. ഈ സർക്കാർ 710 കോടി രൂപയാണ് മുഖ്യമന്ത്രിയുടെ ദുരിതാശ്വാസനിധിയിൽനിന്നും ചികിത്സാധനസഹായമായി അനുവദിച്ചത്. നൂറ് കോടി രൂപ പട്ടികജാതി വികസനവകുപ്പുമന്ത്രിയും

അനുവദിക്കുകയുണ്ടായി. 1200 കോടി രൂപ കാരണ്യബനവലന്റ് ഫണ്ടിന് കൊടുത്തു, കാൻസർ വന്നുകഴിഞ്ഞാൽ, കിഡ്നി, ഹൃദയം എന്നിവയ്ക്ക് അസുഖം വന്നുകഴിഞ്ഞാൽ മുമ്പൊക്കെ മരണമല്ലാതെ മറ്റ് മാർഗ്ഗമില്ലായിരുന്നു. ചികിത്സിക്കാൻ പണമില്ലാതെ, മരണത്തെ മുന്നിൽക്കണ്ടുകൊണ്ടുനിൽക്കുന്ന ഒരു സാഹചര്യമായിരുന്നു ഉണ്ടായിരുന്നത്. ഇപ്പോൾ ഇത്തരം രോഗികൾ ഒരു അപേക്ഷ ലോട്ടറി ഓഫീസിൽ കൊണ്ടുകൊടുത്താൽ, അവരെ ചികിത്സിക്കുന്ന ആശുപത്രിയിൽ അവരുടെ അക്കൗണ്ടിൽ ആദ്യം രണ്ട് ലക്ഷം രൂപ കൊടുക്കും. ആ പണം തീർന്നുകഴിഞ്ഞാൽ ബാക്കി തുകയും കൊടുക്കും. മുഖ്യമന്ത്രിയായി ശ്രീ. വി. എസ്. അച്യുതാനന്ദൻ ഇരുന്ന അവസരത്തിൽ എത്രപേർക്ക് ഇത്തരത്തിൽ സഹായം ചെയ്തു? അദ്ദേഹം ഇവിടെ നീട്ടിയും കുറുക്കിയും എന്തെല്ലാമാണ് പറയുന്നത്. ഇതുപോലുള്ള ഏതെങ്കിലും ഒരു പദ്ധതി നടപ്പിലാക്കിയശേഷം അദ്ദേഹം ഇവിടെ വന്ന് സംസാരിക്കട്ടെ. കോക്ലിയർ ഇംപ്ലാന്റേഷൻ വഴി 620 കൊച്ചുകുട്ടികൾക്ക് സംസാരിക്കാനും കേൾക്കാനും അവസരം ഒരുക്കിയത് ശ്രീ. ഉമ്മൻ ചാണ്ടി മുഖ്യമന്ത്രിയായതിനുശേഷമാണ്. ശ്രീ. അച്യുതാനന്ദൻ മുഖ്യമന്ത്രിയായ കാലത്ത് ആ കുട്ടികൾ ഊമയും ബധിരരുമായി ഈ സംസ്ഥാനത്തുതന്നെ ഉണ്ടായിരുന്നു. അദ്ദേഹം അവരെ

കണ്ടില്ല. ഈ 620 കുട്ടികളുടെയും രക്ഷിതാക്കളുടെയും പ്രാർത്ഥന ഇപ്പോൾ സർക്കാരിനോടൊപ്പമാണ്, ശ്രീ. ഉമ്മൻ ചാണ്ടിയോടൊപ്പമാണ് എന്ന കാര്യത്തിൽ ഒരു സംശയവുമില്ല. ജനകീയ കോടതിയിൽ പോകുമ്പോൾ ചികിത്സാ ധനസഹായം കിട്ടിയവരാണ് ഞങ്ങളുടെ സാക്ഷികൾ. ജനകീയ കോടതിയിൽ പോകുമ്പോൾ ഞങ്ങളുടെ സാക്ഷികളായി പറയുന്നത് ഈ 620 പിഞ്ചുകുഞ്ഞുങ്ങളെയും അവരുടെ രക്ഷിതാക്കളെയുമാണ്. പ്രതിപക്ഷത്തിന്റെ സാക്ഷികൾ ആരാക്കെയാണ്? ഇവർ ജനങ്ങളുടെ മുമ്പാകെ സാക്ഷികളായി നിരത്തുന്നത് ബിജു രാധാകൃഷ്ണനെയാണ്. ശ്രീ. കോടിയേരി ബാലകൃഷ്ണൻ ആഭ്യന്തരവകുപ്പുമന്ത്രിയായിരുന്നപ്പോൾ, സ്വന്തം ഭാര്യയെ കൊന്നതിനുശേഷം സർവ്വസ്വതന്ത്രനായി നടന്ന ആളാണ് ബിജു രാധാകൃഷ്ണൻ. ഉമ്മൻചാണ്ടി സർക്കാർ വന്നപ്പോൾ അത് കൊലക്കേസായി ചാർജ്ജ് ചെയ്യുകയും വിചാരണ നടത്തി ബിജു രാധാകൃഷ്ണനെ ജയിലിലാക്കുകയും ചെയ്തു. ആ ബിജു രാധാകൃഷ്ണനെ സാക്ഷിയാക്കിക്കൊണ്ട് ജനകീയ കോടതിയിലേക്ക് പോകാൻ ഇവർക്ക് നാണമില്ലേ, ലജ്ജയില്ലേ? മൂപ്പത്തിമുന്ന് കേസുകളിൽ പ്രതിയായ ഒരു സ്ത്രീ, ഞാൻ അവരുടെ പേര് പറയാൻ ആഗ്രഹിക്കുന്നില്ല. പ്രതിപക്ഷം ആ പേര് ആവോളം പറയുകയും അസ്വദിക്കുകയും ചെയ്തുകൊള്ളട്ടെ. ആ സ്ത്രീയെ



മുഖത്ത് നോക്കി മുദ്രാവാക്യം വിളിക്കുകയാണ്. എന്തൊരു ഹീനമായ തന്ത്രമാണിത്. എന്താണ് പറഞ്ഞത്, കൊല്ലപ്പെട്ട ഷുജുറിന്റെ മാതാവിന്റെ കണ്ണനീർ കാണാതിരിക്കാനാവില്ല. അന്വേഷണത്തെ നിയന്ത്രിക്കാൻ ഒരു പ്രദേശത്തെ സ്വയംപ്രഖ്യാപിത രാജാക്കന്മാരെ അനുവദിച്ചാൽ തകരുന്നത് നീതിനിർവ്വഹണമാകും എന്നൊക്കെയാണ്. ഈ കൊലക്കേസിലുൾപ്പെട്ട പ്രതികളെ സംരക്ഷിക്കാൻ മാർക്സിസ്റ്റ് കമ്മ്യൂണിസ്റ്റ് പാർട്ടി നടത്തുന്ന ഹീനമായ ശ്രമങ്ങൾ കേരളത്തിലെ ജനങ്ങൾ കാണുന്നില്ലേ? കൊലക്കേസിലെ പ്രതിയെ തെരഞ്ഞെടുപ്പിന് നിർത്തി പാർട്ടിഗ്രാമങ്ങളിൽ വോട്ട് പിടിച്ച് ജില്ലാപഞ്ചായത്തിന്റെയും മുനിസിപ്പാലിറ്റിയുടെയും ചെയർമാന്മാരാക്കി ജനാധിപത്യത്തെത്തന്നെ അപഹസിക്കുന്ന പ്രതിപക്ഷം ഇപ്പോൾ ഇവിടെ ശ്രീ. പി. ജയരാജനെ ശക്തനായ മുഖ്യമന്ത്രിക്ക്, കരുത്തനായ ആഭ്യന്തരവകുപ്പുമന്ത്രി, .....ഈനാം പേച്ചിക്ക് കൂട്ട് മരപ്പട്ടി ആണെന്നുപറയുന്നതുപോലെയാണി.

ഇവിടെ ഇപ്പോൾ ശ്രീ. ഇ. പി. ജയരാജനെ ആഭ്യന്തരവകുപ്പുമന്ത്രിയാക്കുന്നത് കേരളത്തിലെ ജനങ്ങൾ.....

ശ്രീ. ബെന്നി ബെഹനാൻ: ശ്രീ. ഇ. പി. ജയരാജനല്ല, ശ്രീ. പി.

ജയരാജൻ ആണ്.



ശ്രീ. കെ. ശിവദാസൻ നായർ: അതെ. ശ്രീ. ഇ.പി. ജയരാജൻ

പാവമാണ്, കാഴ്ചയുമാത്രമേയുള്ളൂ പ്രശ്നം. ശ്രീ. പി. ജയരാജനാണ് പ്രശ്നം.

ശ്രീ. ഷാഫി പറമ്പിൽ: 2010-ൽ ശ്രീ. വി.എസ്. അച്ചുതാനന്ദൻ

മുഖ്യമന്ത്രിയായിരുന്നപ്പോൾ അദ്ദേഹം സല്യൂട്ട് സ്വീകരിക്കുന്ന ഫ്ലക്സ് ബോർഡിൽ

അദ്ദേഹത്തിന്റെ തല വെട്ടിയിട്ടാണ് ശ്രീ. പി. ജയരാജന്റെ തല വെച്ചതെന്നുള്ള

കാര്യം അങ്ങയുടെ ശ്രദ്ധയിൽപ്പെട്ടിട്ടുണ്ടോ?

ശ്രീ. കെ. ശിവദാസൻ നായർ: തല വെട്ടുക എന്നത് അവർക്കൊരു

പ്രത്യേക ഹരമാണ്. ഇവിടെ ആരുടെ തലയാണെന്നതിൽ മാത്രമേ വിഷയമുള്ളൂ.

ആദ്യം ശ്രീ. അച്ചുതാനന്ദന്റെ തല വെട്ടാനാണ് അവർ നോക്കിയത്. പക്ഷേ

അച്ചുതാനന്ദൻ ഇപ്പോൾ ആരുടെയൊക്കെ തലവെട്ടണമെന്നതിനെക്കുറിച്ച്

ശ്രദ്ധമായി മനസ്സീതം തൂകി തീരുമാനിച്ചുകൊണ്ടിരിക്കുകയാണ്. തല

വെട്ടുമ്പോൾ ശ്രീ. പിണറായി വിജയന്റെതാണോ ശ്രീ. കോടിയേരി

ബാലകൃഷ്ണന്റെതാണോയെന്നത് ഇപ്പോൾ അദ്ദേഹം തീരുമാനിച്ചിട്ടുണ്ട്. ഇപ്പോൾ

പാർട്ടി നടപടി എടുത്തതിനുശേഷവും ഇവിടെ വന്ന് ശ്രീ. യെച്ചൂരിയുടെ

ബലത്തിൽ ഈ പുലയാട്ട് മുഴുവൻ നടത്തുമ്പോൾ അത് യഥാർത്ഥത്തിൽ

മാർക്സിസ്റ്റ് പാർട്ടിയുടെ നേതാക്കന്മാരോടുള്ള വെല്ലുവിളിയായി മാത്രമേ നമുക്ക്

കാണുവാൻ സാധിക്കൂ. ശ്രീ. ടി. പി. ശ്രീനിവാസനെതിരെ നടന്ന ആക്രമണം നമ്മുടെ സാമാന്യ ജനം, സമൂഹം കാണുകയല്ലേ? ശ്രീ. ടി.പി. ശ്രീനിവാസൻ ഒരു വിദ്യാഭ്യാസ വിചക്ഷണനാണോ എന്നത് സംബന്ധിച്ച് ശ്രീ. എ.കെ. ബാലനും സംശയമുണ്ട്. ഇക്കാര്യത്തിൽ ശ്രീ. പിണറായി വിജയന് നേരത്തെ സംശയമുണ്ടായിരുന്നു. വിദ്യാഭ്യാസ വിചക്ഷണനല്ലെങ്കിൽ ആളിനെ അടിക്കാമോ; അടിച്ചു താഴെയിടാമോ; അങ്ങനെയാണോ ഇവർ പറയുന്നത്? വിദേശ രാജ്യങ്ങളിലും യു.എൻ.ലും ഇന്ത്യയെ പ്രതിനിധീകരിച്ച് സ്മൃതർഹമായ സേവനം അനുഷ്ഠിച്ച, ഏറ്റവും അഭിമാനകരമായ പ്രവർത്തനങ്ങൾ നടത്തിക്കൊണ്ടിരുന്ന ശ്രീ. ടി.പി. ശ്രീനിവാസനെ പരസ്യമായി അടിക്കുകയുണ്ടായി. അദ്ദേഹത്തെ ആക്രമിച്ച വ്യക്തികൾക്കെതിരെ ഇതുവരെയും ഒരു നടപടി പോലും സ്വീകരിക്കാതിരുന്ന മാർക്സിസ്റ്റ് പാർട്ടിക്ക് എങ്ങനെയാണ് ജനങ്ങളെ നേരിടാൻ സാധിക്കുക? ഇവിടെ അസഹിഷ്ണുതയാണല്ലോ ഏറ്റവും പ്രധാനപ്പെട്ട പ്രശ്നം. അസഹിഷ്ണുത ആർ.എസ്.എസ്.-ന് മാത്രമാണോ? ഷുക്കൂറിന്റെ വധവും ശ്രീ. ടി.പി. ശ്രീനിവാസനെതിരെ നടന്ന ആക്രമണവും ഇവരുടെ അസഹിഷ്ണുതയുടെ പ്രകടനമല്ലേ? വർഗ്ഗീയ ഫാസിസ്റ്റ് ശക്തികളുടെ അസഹിഷ്ണുതപോലെതന്നെ

അപകടകരമല്ലേ ഇവരുടെയും അസഹിഷ്ണുത? അക്കാര്യത്തെക്കുറിച്ച് ഇവർ ആലോചിക്കട്ടെ. ഞങ്ങൾക്ക് ഒരു കാര്യം സൂചിപ്പിക്കാനുണ്ട്. ഇപ്പോൾ കണ്ണൂരിലെ ധാരാളം കേസുകൾ സി.ബി.ഐ. ഏറ്റെടുക്കുന്നുണ്ട്. അത് മാത്രമല്ല, ഇന്ന് പലരും അകത്താകാൻ തുടങ്ങുകയുമാണ്. ഇതുമായി ബന്ധപ്പെട്ട് പലർക്കും വിചാരണയ്ക്ക് പോകേണ്ടതുണ്ട്. നമ്മുടെ സിബി.ഐ. കോടതി എറണാകുളത്താണ്. കണ്ണൂരിൽ സി.ബി.ഐ. കോടതിയുടെ ഒരു ബഞ്ച് അനുവദിക്കുന്നതിനുള്ള തീരുമാനമെടുക്കാൻ ഗവൺമെന്റ് സഹായിക്കണം. അല്ലെങ്കിൽ ഇവരെല്ലാം കണ്ണൂരിൽനിന്ന് എറണാകുളത്തേക്ക് വരണം. എന്തൊരു ബുദ്ധിമുട്ടാണിത്? ഈ നേതാക്കന്മാരെ സഹായിക്കാനുള്ള ബാധ്യത നമുക്കില്ലേ? സി.പി.ഐ (എം)-ന്റെ നേതാക്കന്മാരെല്ലാം വണ്ടി പിടിച്ച് ദിവസവും എറണാകുളത്ത് സി.ബി.ഐ. കോടതിയിലേക്ക് വരികയാണ്. ആയതിനാൽ വിചാരണ പെട്ടെന്നാക്കുന്നതിനും ഇവരുടെ ചെലവ് കുറയ്ക്കുന്നതിനും കണ്ണൂരിൽ സി.ബി.ഐ.യുടെ ഒരു പ്രത്യേക ബഞ്ച് സ്ഥാപിക്കുന്നതിനെക്കുറിച്ച് ഗവൺമെന്റ് ആലോചിക്കേണ്ട? ഒരു കൂട്ടം അക്രമി സംഘങ്ങളുടെ ഒരു താവളമായി സി.പി.ഐ(എം) മാറിയിരിക്കുന്നു എന്നതാണ് ഏറ്റവും പ്രധാനപ്പെട്ട കാര്യം. അവരെക്കുറിച്ചുള്ള കാര്യങ്ങൾ ജനങ്ങൾ

അറിയാതിരിക്കുന്നതിനും ഈ ഗവൺമെന്റ് ചെയ്യുന്ന നല്ല കാര്യങ്ങളെക്കുറിച്ച് ജനങ്ങളെ അറിയിക്കാതിരിക്കുന്നതിനും ഈ ഗവൺമെന്റിന്റെ മുഖം വികൃതമാക്കുന്നതിനും വേണ്ടി ചില 'ട്രെയിൻഡ് പേഴ്സൺസി'നെ ഉപയോഗിച്ച് ബോധപൂർവ്വം നടത്തുന്ന ഈ വൃഥാ വ്യായാമം പൊതുവായി നമ്മുടെ രാഷ്ട്രീയ പ്രസ്ഥാനത്തിന്, നമ്മുടെ പൊതു സമൂഹത്തിനുതന്നെ ഒരു വലിയ ക്ഷീണമാണുണ്ടാക്കുന്നതെന്ന കാര്യം അവർ ഓർക്കുന്നത് നന്നായിരിക്കും. 'ട്രെയിൻഡ് പേഴ്സൺസ്' എന്ന വാക്ക് ഇൻവെർട്ടഡ് കോമയിലാണ്, കാരണം 'ട്രെയിൻഡ് പേഴ്സൺസ്' എന്ന വാക്ക് ശ്രീ. അച്യുതാനന്തൻ ഉപയോഗിച്ചതാണ്. ഈ നന്ദിപ്രമേയത്തെ ഞാൻ പിന്താങ്ങുന്നു.

മുഖ്യമന്ത്രി (ശ്രീ. ഉമ്മൻ ചാണ്ടി): ഈ മാസം അഞ്ചാം തീയതി ബഹുമാന്യനായ കേരള ഗവർണ്ണർ നിയമസഭയിൽ നടത്തിയ നയപ്രഖ്യാപന പ്രസംഗത്തിന് നന്ദി പ്രകടിപ്പിക്കുന്ന പ്രമേയം മെമ്പർ ശ്രീ. കെ. മുരളീധരൻ ഇവിടെ അവതരിപ്പിച്ചു. ഈ നന്ദിപ്രമേയ ചർച്ചയിൽ പങ്കെടുത്ത ശ്രീ. കെ.എം. മാണി, ശ്രീ. സി.പി. മുഹമ്മദ്, ശ്രീ. എൻ. ഷംസുദ്ദീൻ, ശ്രീ. ജോസഫ് വാഴക്കൻ, ശ്രീ. അബ്ദുറഹിമാൻ രണ്ടത്താണി, ശ്രീ. കെ. ശിവദാസൻ നായർ എന്നീ അംഗങ്ങളെ ഞാൻ പ്രത്യേകമായി അഭിനന്ദിക്കുന്നു. ഈ അംഗങ്ങൾ

ഇവിടെ സൂചിപ്പിച്ച കാര്യങ്ങളും അവർ മുന്നോട്ട് വച്ച നിർദ്ദേശങ്ങളും ഞാൻ പ്രത്യേകം ശ്രദ്ധിക്കും. പ്രത്യേകിച്ച് മാണി സാർ കാരുണ്യ പദ്ധതിയെക്കുറിച്ച് സൂചിപ്പിക്കുകയുണ്ടായി. ഒരു കാരണവശാലും കാരുണ്യ പദ്ധതിയുടെ ഐഡന്റിറ്റി നഷ്ടപ്പെടുത്തില്ല. ശ്രീ. മാണി ഇക്കാര്യം എന്റെ ശ്രദ്ധയിൽപ്പെടുത്തിയ ഉടൻതന്നെ ടാക്സ് സെക്രട്ടറിയെ വിളിച്ച് ഇക്കാര്യം പ്രത്യേകമായി സൂചിപ്പിച്ചു. മറ്റ് മെമ്പർമാർ സൂചിപ്പിച്ച വിഷയങ്ങളിൽ ഉൾക്കൊള്ളാൻ സാധിക്കുന്ന കാര്യങ്ങൾ ഉൾക്കൊള്ളുമെന്ന് പറയാൻ ഞാൻ ആഗ്രഹിക്കുകയാണ്. ഇതുസംബന്ധിച്ച് ഒരു പൂർണ്ണ ചർച്ച ഈ സഭയിൽ നടക്കാത്തതിൽ എനിക്ക് ദുഃഖമുണ്ട്. ഈ ഗവൺമെന്റ് വിമർശനത്തെ ഭയപ്പെടുന്നില്ല. ജനാധിപത്യ സംവിധാനത്തിൽ വിമർശനം നമുക്ക് ശക്തി പകരുകയേ ഉള്ളൂ. തെറ്റുണ്ടെങ്കിൽ നമ്മൾ തിരുത്തണം. ശരിയാണെങ്കിൽ തെറ്റ് പറയുന്നവരെ തിരുത്താൻ നമ്മൾ ശ്രമിക്കണം. അത് എപ്പോഴും സാധ്യമാകുമെന്ന് എനിക്ക് തോന്നുന്നില്ല. പക്ഷേ നമ്മുടെ തെറ്റുകൾ തിരിച്ചറിയാൻ, തിരുത്തേണ്ട തെറ്റുകൾ തിരുത്താൻ വിമർശനങ്ങൾ അനിവാര്യമാണെന്ന് ഞാൻ വിശ്വസിക്കുന്നു. അത് നടക്കാതെ പോയതിൽ എനിക്ക് ദുഃഖമുണ്ട്. ബഡ്ജറ്റായാലും നയപ്രഖ്യാപനമായാലും അത്

സാങ്കേതികമായി അടുത്ത വർഷത്തേക്കുള്ളതാണെങ്കിലും അടുത്ത വർഷത്തെ കാര്യങ്ങൾ നിയന്ത്രിക്കേണ്ടത് ജനവിധിയിലൂടെ വരുന്ന പുതിയ ഗവൺമെന്റാണ്. അപ്പോൾ ഈ ആരാമത്തെ നയപ്രഖ്യാപനത്തിലുള്ള, ആരാമത്തെ ബഡ്ജറ്റിലുള്ള പ്രസക്തി എന്താണ്? ഗവൺമെന്റിന്റെ അഞ്ച് വർഷക്കാലത്തെ പ്രവർത്തനങ്ങളിലെ തെറ്റും ശരിയും തിരിച്ചറിഞ്ഞുകൊണ്ട്, നാളെയെക്കുറിച്ചുള്ള നമ്മുടെ പ്രതീക്ഷകൾ നമുക്ക് ഇതിലൂടെ പങ്കുവയ്ക്കാം. ഗവൺമെന്റിന്റെ കഴിഞ്ഞ അഞ്ച് വർഷക്കാലത്തെ നേട്ടങ്ങളെക്കുറിച്ചും കോട്ടങ്ങളെക്കുറിച്ചും സജീവമായി ചർച്ച നടക്കാതെ പോയതിൽ പ്രയാസമുണ്ട്. അതിന് പ്രതിപക്ഷം എന്ത് കാരണമാണ് സൂചിപ്പിച്ചത്? ആദ്യത്തെ ദിവസം പ്രതിപക്ഷം അടിയന്തരപ്രമേയത്തിന് നോട്ടീസ് നൽകിയപ്പോൾ ചർച്ച അനുവദിച്ചില്ലായെന്ന് പറഞ്ഞുകൊണ്ട് സഭ സ്തംഭിപ്പിച്ചു. നയപ്രഖ്യാപന പ്രസംഗത്തിന്റെ ചർച്ചയിൽ ഏത് കാര്യത്തെക്കുറിച്ചും സംസാരിക്കാം. കഴിഞ്ഞ അഞ്ച് വർഷക്കാലത്തെ ഗവൺമെന്റിന്റെ പ്രവർത്തനങ്ങളെ വിമർശിക്കുന്നതിനുള്ള അവസരവും സ്വാതന്ത്ര്യവും ഉണ്ടായിരുന്നെങ്കിലും അവർ അത് ചെയ്തില്ല. രണ്ടാമത്തെ ദിവസം അടിയന്തരപ്രമേയം അനുവദിച്ചില്ലായെന്ന് പറഞ്ഞുകൊണ്ടാണ് സഭ സ്തംഭിപ്പിച്ചത്. സഭാനാഥന്

സഭയുടെ ചട്ടങ്ങൾ പാലിക്കണം. ഇത് പ്രകടമായ ലംഘനമാണെന്ന് പറഞ്ഞ സമയത്ത് അതിന്റെ പേരിൽ പ്രതിപക്ഷം സഭ ബഹിഷ്കരിച്ചു. ഈ നിയമസഭയിൽ പ്രതിപക്ഷത്തിന്റെ ഭാഗത്തുനിന്ന് എന്നെല്ലാം അടിയന്തരപ്രമേയം കൊണ്ടുവന്നിട്ടുണ്ടോ, അനെല്ലാം അത് അനുവദിച്ചിട്ടുണ്ട്. സഭാനടപടിക്രമം അനുസരിച്ച് ഒരു പ്രശ്നം ഒന്നിൽക്കൂടുതൽ പ്രാവശ്യം ചർച്ച ചെയ്യാൻ പാടില്ല. എന്നിട്ടുപോലും ഒരിക്കൽ പോലും അതൊരു തടസ്സവാദമായില്ല, എല്ലാം ചർച്ച ചെയ്തിരുന്നു. എന്നാൽ ഇന്നലെ അതിന്റെ പേരിലായിരുന്നു പ്രശ്നം. ഇന്നെന്താണ്? ഇന്നിവിടെ അടിയന്തര പ്രമേയത്തിന് നോട്ടീസ് കൊടുത്തു. അത് മെമ്പർഷൻ ചെയ്ത് ഇവിടെ ചർച്ച നടത്തുകയും ചെയ്തു. എന്നിട്ടും പ്രതിപക്ഷം ഇറങ്ങിപ്പോയി. ഇതേ വിഷയം 25.10.2011-ന് ഇവിടെ കൊണ്ടുവന്നതാണ്. അന്ന് ഇക്കാര്യം ഇവിടെ ചർച്ച ചെയ്യാൻ ഞാൻ തന്നെയാണ് പറഞ്ഞത്. അന്ന് കൊണ്ടുവന്ന അടിയന്തര പ്രമേയം എനിക്കെതിരായിട്ടുള്ളതായിരുന്നു. അതുകൊണ്ട് ഇക്കാര്യം ചർച്ച ചെയ്യണം, അത് ജനങ്ങൾ കാണണമെന്ന് ഞാൻ പറഞ്ഞു. അന്നാണ് ഈ സഭയിൽ ഒരു അടിയന്തരപ്രമേയം ചർച്ച ആദ്യമായിട്ട് ലൈവ് ടെലികാസ്റ്റ് നടത്തിയത്. ജനങ്ങൾ എല്ലാം അറിയട്ടെ, നമുക്ക് ഇക്കാര്യത്തിൽ ഒന്നും മറച്ചുവെക്കാനില്ല.

അന്ന് ചർച്ച ചെയ്ത കാര്യം ഇന്ന് വീണ്ടും മെൻഷൻ ചെയ്യാൻ അനുവദിച്ചു, എന്നിട്ടും അവർ ചർച്ച ബഹിഷ്കരിച്ചു - ഇതാണ് ഒളിച്ചോട്ടം എന്നുപറയുന്നത്. 3 ദിവസവും ഇവിടെ ഈ പ്രശ്നം വന്നു. 3 ദിവസവും നടക്കുന്ന ചർച്ച പൊതുവായ കാര്യങ്ങളെക്കുറിച്ചാണ്. പ്രതിപക്ഷത്തിന് ഇതൊക്കെ ഇവിടെ പറയാമായിരുന്നു. ഈ ഗവൺമെന്റിന്റെ ഭരണ നേട്ടങ്ങളെ ചെറുക്കാൻ ഇവരുടെ സമരം കൊണ്ടോ മുദ്രാവാക്യം കൊണ്ടോ സാധിക്കില്ലെന്ന് തിരിച്ചറിഞ്ഞുകൊണ്ടാണ് അവർ ഇറങ്ങിപ്പോയത്. അതിലുള്ള ദുഃഖമാണെന്നിച്ച് ആദ്യമായി ഇവിടെ സൂചിപ്പിക്കാനുള്ളത്. ഈ ഗവൺമെന്റിന്റെ നേട്ടങ്ങൾ, ചെയ്ത കാര്യങ്ങളെക്കുറിച്ച് വലിയ അവകാശവാദങ്ങൾ ഒന്നുമില്ല. 'വികസനവും കരുതലും' എന്നതാണ് ഈ ഗവൺമെന്റ് മുന്നോട്ടുവച്ച മുദ്രാവാക്യം. ഇത് രണ്ടും കഴിഞ്ഞ 5 വർഷക്കാലവും നെഞ്ചോട് ചേർത്തുവെച്ച്, ഓരോ ദിവസവും ഉണരുകയും ഉറങ്ങുകയും ചെയ്യാൻ ഈ ഗവൺമെന്റിന് സാധിച്ചു എന്നതാണ് ഏറ്റവും വലിയ കാര്യം. നമ്മൾ ലക്ഷ്യമിട്ടിരുന്ന വൻകിട പദ്ധതികളെല്ലാം സമയബന്ധിതമായി മുന്നോട്ടുപോകുകയാണ്. ആ പദ്ധതികൾ മാത്രമല്ല ലക്ഷ്യമാക്കിയത്. അതിനേക്കാൾ വലുതായി, നമ്മുടെ സമൂഹത്തിൽ പ്രത്യേക പരിഗണന



വേണ്ടതെന്ന് തോന്നിയ എല്ലാവരുടെയും പ്രശ്നങ്ങൾ പരിഹരിക്കാനാണ് ഞങ്ങൾ ശ്രമിച്ചത്. ഈ ഗവൺമെന്റിന്റെ ശ്രദ്ധയിൽ വന്നിട്ടുള്ള ഏതെങ്കിലും ഒരു കാര്യത്തിൽ വീഴ്ച പറ്റിയിട്ടുണ്ടെങ്കിൽ ഞങ്ങൾ അതിന് ഉത്തരവാദികളാണ്. ലോകത്തിന്റെ എവിടെ എന്ത് പ്രശ്നമുണ്ടായാലും അവിടെ ഒരു മലയാളിയെങ്കിലും ഉണ്ടായിരിക്കും. വിദ്യാഭ്യാസ രംഗത്ത്, ആരോഗ്യ രംഗത്തുണ്ടായ നേട്ടത്തിന്റെ ഫലമായി ലോകത്തിന്റെ എല്ലായിടത്തും നമ്മുടെ സഹോദരിസഹോദരന്മാരുണ്ട്. അവിടെ എന്ത് പ്രശ്നമുണ്ടായാലും സംസ്ഥാന ഗവൺമെന്റിന്റെ ഇടപെടൽ നമുക്ക് ആവശ്യമായി വരും. അവിടെയെല്ലാം പോയില്ലേ; അവിടെയെല്ലാം ഇടപെട്ടില്ലേ; അവിടെയുള്ളവരെല്ലാം സംരക്ഷിച്ച് കൊണ്ടുവരുന്നതിന് നമ്മൾ ശ്രമിച്ചിട്ടില്ലേ? ഈ കേരളത്തിൽ ഗവൺമെന്റിന്റെ പരിഗണന വേണ്ട ഒട്ടേറെ ആൾക്കാരണ്ട്. അവരുടെ കാര്യങ്ങളിൽ ഈ ഗവൺമെന്റ് എത്രമാത്രം താൽപ്പര്യത്തോടുകൂടി പ്രവർത്തിച്ചു. അക്കാര്യത്തിൽ വീഴ്ചയുണ്ടെങ്കിൽ അവർക്ക് അത് പറയാമായിരുന്നു. ഗവൺമെന്റിനുംകൂടി അതറിയാൻ താൽപ്പര്യമുണ്ട്. ഞങ്ങൾ ചെയ്ത കാര്യങ്ങളിൽ എന്തെങ്കിലും പോരായ്മകളുണ്ടെങ്കിൽ അതറിയാൻ ഞാൻ കാത്തിരിക്കുകയാണ്. കാരണം, എന്നാലല്ലേ തെറ്റ് തിരുത്താൻ സാധിക്കൂ.

എന്റെ ധാരണ ഇതൊക്കെ ശരിയാണെന്നാണ്. പ്രതിപക്ഷം വ്യത്യസ്തമായ കാഴ്ചപ്പാടോടുകൂടി കാണുമ്പോഴാണ് അതിനകത്ത് തെറ്റുകൾ കാണുന്നത്. ഈ 5 വർഷക്കാലത്തെ പ്രവർത്തനങ്ങളിൽ ഏറ്റവും സംതൃപ്തി നൽകിയ കാര്യം ഏതെന്ന് ചോദിച്ചാൽ, ഞാൻ ഒരു സംശയവും കൂടാതെ പറയും കേരളത്തിൽ നടപ്പിലാക്കിയ 'ആശ്രയ പദ്ധതി'യാണ് എന്ന്. 'ആശ്രയ പദ്ധതി' ഇന്ന് കേരളത്തിലെ മുഴുവൻ പഞ്ചായത്തുകളിലും മുനിസിപ്പാലിറ്റികളിലും നടപ്പിലാക്കിക്കഴിഞ്ഞു. നമ്മുടെ ജനസംഖ്യയിലെ രണ്ട് ശതമാനം ആളുകൾ ആ വിഭാഗത്തിൽപ്പെടുന്നവരാണ്. അവർക്ക് ഈ ലോകത്ത് ആശ്രയിക്കാൻ ഒരാളുമില്ല. ഒരാളുടെയും സംരക്ഷണമോ സ്നേഹമോ കരുതലോ അവർക്കില്ല. ആ രണ്ട് ശതമാനം ആളുകൾ ഇവിടെ ജീവിച്ചിരുന്നത് മൃഗങ്ങൾക്കുപോലും കിട്ടിയിരുന്ന സൗകര്യങ്ങൾ കിട്ടാതെയാണ്. അവർക്ക് ഭക്ഷണമില്ല, മരുന്നില്ല, സാധാരണ രീതിയിലുള്ള ജീവിതം നയിക്കാനുള്ള ബൗദ്ധിക സാഹചര്യങ്ങളുമില്ല. ഗവൺമെന്റ് അവർക്കുവേണ്ടി പണം കണ്ടെത്തി. മുനിസിപ്പാലിറ്റികളോടും പഞ്ചായത്തുകളോടും അവരെ ദത്തെടുക്കാൻ പറഞ്ഞു. കേരളത്തിന് അഭിമാനകരമായ ഒരു പ്രസ്ഥാനമാണ് കുടുംബശ്രീ. സേവനത്തിന്റെ, ത്യാഗത്തിന്റെ, സന്നദ്ധതയുടെ എല്ലാം പ്രതീകമായി നമുക്ക്

എന്നും അഭിമാനിക്കാൻ സാധിക്കുന്ന കുടുംബശ്രീയോട് ഈ ഭാരിച്ച ഉത്തരവാദിത്വം ഏറ്റെടുക്കാൻ പറഞ്ഞു. ഗവൺമെന്റ് പണം മുടക്കും. തദ്ദേശസ്വയംഭരണ സ്ഥാപനങ്ങൾ ദത്തേടുക്കും. കുടുംബശ്രീ അംഗങ്ങളെക്കൊണ്ട് ഇവർക്ക് ഒരു സാധാരണ ജീവിതം സാധ്യമാകത്തക്കവിധത്തിലുള്ള സംവിധാനമുണ്ടാക്കി. 'ആശ്രയ പദ്ധതി' പൂർത്തീകരിച്ചപ്പോൾ, മുഴുവൻ പഞ്ചായത്തുകളിലും മുനിസിപ്പാലിറ്റികളിലും ആയപ്പോൾ അത് ആ കുടുംബങ്ങൾക്ക് മാത്രമല്ല, നമുക്കെല്ലാം സന്തോഷിക്കാൻ വകനൽകുന്ന ഒരു വസ്തുതയാണ്. ലോകത്ത് ഒരിടത്തുമില്ലാത്തവിധത്തിൽ 32 ലക്ഷം പേർക്ക് ക്ഷേമ പെൻഷൻ കൊടുക്കാൻ സാധിച്ചു. കഴിഞ്ഞ 6-ാം തീയതി പോസ്റ്റ് ഓഫീസ് വഴി കൊടുക്കാനായി ഏൽപ്പിച്ച തുക കൊടുക്കാതിരുന്നതിനെത്തുടർന്ന് ഒരൊറ്റ ദിവസം കൊണ്ട് 18 ലക്ഷം ചെക്കുകൾ, അതിന്റെ ചാർജ് വഹിക്കുന്ന മന്ത്രിമാർ കേരളത്തിലെ 14 ജില്ലകളിലും പോയി മുഴുവൻ ജനപ്രതിനിധികളേയും വിളിച്ചുകൂട്ടി അതാത് പഞ്ചായത്ത് പ്രസിഡന്റുമാരുടെ കൈകളിലേക്ക് അത് കൈമാറി - ഇതാണ് കരുതൽ. ഇതുപോലെയുള്ള അനേകം വൻകിട പ്രോജക്ടുകളുമുണ്ട്. പക്ഷേ ആ പ്രോജക്ടുകളിൽ നിന്ന് ലഭിക്കുന്ന സംരൂപിയേക്കാൾ നമുക്ക് സംരൂപി ലഭിക്കുന്ന

പ്രവർത്തനങ്ങൾ അക്ഷയ പദ്ധതിപോലെയുള്ളതാണ്. ഇതുപോലെയുള്ള നിരവധി പദ്ധതികൾ ഈ ഗവൺമെന്റ് ആവിഷ്കരിച്ചു. ആ പദ്ധതികളുമായി ഗവൺമെന്റ് മുന്നോട്ടുപോകുന്നു.

(അദ്ധ്യക്ഷവേദിയിൽ മി. സ്പീക്കർ)

വികസനവും കരുതലും, അത് പൂർണ്ണമായും നടപ്പിലാക്കിക്കൊണ്ട് മുന്നോട്ടുപോകാൻ സാധിച്ചുവെന്നുള്ള ചാരിതാർത്ഥ്യമാണ് ഏറ്റവും കൂടുതലായിട്ടുള്ളത്. ഈ ഗവൺമെന്റിനെ ശക്തമായി എതിർക്കുന്നുവെന്നും ഞാനിരിക്കുന്ന ഈ സഭയിൽ ഇരിക്കാൻ ലജ്ജ തോന്നുന്നുവെന്നും പ്രതിപക്ഷനേതാവ് പറഞ്ഞു. അദ്ദേഹം മുഖ്യമന്ത്രിയായിരുന്നപ്പോൾ ഞാൻ പ്രതിപക്ഷ നേതാവായിരുന്നു. ഞാൻ മുഖ്യമന്ത്രിയായിരിക്കുമ്പോൾ അദ്ദേഹം പ്രതിപക്ഷ നേതാവാണ്. അദ്ദേഹത്തോടൊപ്പം പ്രവർത്തിക്കാൻ സാധിച്ചതിൽ ഞാൻ അഭിമാനം കൊള്ളുകയാണ്. ഞാനിതു വെറുതെ പറയുന്നതല്ല. കാരണം, അദ്ദേഹത്തോടൊപ്പം പ്രവർത്തിക്കാൻ സാധിച്ചതുകൊണ്ട് ഇനി ആരോടൊപ്പവും എനിക്ക് പ്രവർത്തിക്കാൻ സാധിക്കും. ഞാൻ ആരെ കണ്ടാലും ചിരിക്കും. തിരിച്ച് അവർ ചിരിച്ചില്ലെങ്കിൽ എനിക്ക് വലിയ ടെൻഷനായിരുന്നു. പക്ഷേ ഇപ്പോൾ ആ ടെൻഷനൊക്കെ മാറി. അത് ഇപ്പോൾ സാധാരണ

രീതിയായി മാറി. അതുകൊണ്ട് എനിക്ക് അദ്ദേഹത്തോടൊപ്പം പ്രവർത്തിക്കാൻ സാധിച്ചതിൽ സന്തോഷവും അഭിമാനവും മാത്രമേയുള്ളൂ. എന്തൊക്കെ ആക്ഷേപങ്ങളാണ് ഇവിടെ പറഞ്ഞത്. നല്ല കാര്യങ്ങൾ നടത്താതിരിക്കാൻവേണ്ടിയുള്ള ശക്തമായ ശ്രമമാണ് പ്രതിപക്ഷത്തിന്റെ ഭാഗത്തുനിന്നുമുണ്ടായി കൊണ്ടിരിക്കുന്നത്. രണ്ട് എം.എൽ.എ.മാരുടെ ഭൂരിപക്ഷത്തിലാണ് ഈ ഗവൺമെന്റ് വന്നതെന്ന കാര്യം എല്ലാവർക്കുമറിയാം. എല്ലാവരും പറഞ്ഞു, 'ഇത് അധിക നാൾ നിൽക്കില്ല. 6 മാസം,' പരമാവധി തന്നെ സമയം 6 മാസം ആണ്. പക്ഷേ ഇപ്പോൾ 5 വർഷം പൂർത്തിയാക്കി. എന്തുകൊണ്ടാണ്? എല്ലാ ഭാഗത്തുനിന്നും കിട്ടിയ സഹകരണം കൊണ്ടാണ്. എന്റെ കഴിവുകൊണ്ടൊന്നുമല്ല. ഒരിക്കലും ഞാനങ്ങനെ അവകാശപ്പെടില്ല. ഞാൻ അങ്ങനെ കഴിവുള്ള ആളുമല്ല. പക്ഷേ, എല്ലാവരുടെയും കൂട്ടായുള്ള ശക്തിയും ആത്മവിശ്വാസവും - യു.ഡി.എഫ്-ൽ നിന്നും അതുപോലെ ഗവൺമെന്റ് ഉദ്യോഗസ്ഥരിൽനിന്നും ജനങ്ങളിൽ നിന്നും കിട്ടിയ സപ്പോർട്ട് - ജനങ്ങളിൽ നിന്നും കിട്ടിയ സപ്പോർട്ടാണ് ഏറ്റവും വലുത്. അസംബ്ലിയിലേക്കും പാർലമെന്റിലേക്കും നടന്ന എല്ലാ തെരഞ്ഞെടുപ്പുകളിലും ജനങ്ങൾ ഈ ഗവൺമെന്റിന് സപ്പോർട്ട് നൽകി. ആ ആത്മവിശ്വാസത്തോടും

പിൻബലത്തോടുകൂടിയാണ് ഈ ഗവൺമെന്റ് അഞ്ച് വർഷം പൂർത്തീകരിക്കാൻ പോകുന്നത്. പ്രതിപക്ഷം എന്തോ ഭയപ്പെടുകയാണ്. അവർ പൊതുതെരഞ്ഞെടുപ്പുകളിലൊക്കെ വലിയ അവകാശവാദം പറഞ്ഞു. അവകാശവാദമൊന്നും ജനങ്ങൾ അംഗീകരിച്ചില്ല. പാർലമെന്റ് തെരഞ്ഞെടുപ്പിൽ അവകാശവാദം പറഞ്ഞു, അത് അംഗീകരിച്ചില്ല. അപ്പോൾ പിന്നെ എന്താണ്? ഈ ഗവൺമെന്റിന് എവിടെയെങ്കിലും ഒരു തടയിടാൻ ആക്ഷേപങ്ങൾ, ആരോപണങ്ങൾ അത് മാത്രമേ അവർ കണ്ടെത്തിയുള്ളൂ. പക്ഷേ ശരിയെന്ന് തോന്നുന്ന കാര്യങ്ങൾ, എന്ത് ആക്ഷേപങ്ങൾ ഉന്നയിച്ചാലും അത് ഭയന്ന് പിറകോട്ട് പോകില്ലെന്ന ഒരു നിലപാടാണ് യു.ഡി.എഫ്. എടുത്തത്. അതിന്റെ വിജയമാണ്, അതിന്റെ പിന്തുണയാണ് ജനങ്ങളിൽ നിന്ന് കിട്ടിയത്. എന്തെല്ലാം കാര്യങ്ങൾ പറയുന്നു, എവിടെവരെ പോയി പറയുന്നു. എനിക്ക് ഏറ്റവും കൂടുതൽ വിഷമം തോന്നിയത്....., ഇപ്പോൾ പറയുന്ന കാര്യങ്ങളൊന്നും എനിക്ക് വലിയ പ്രശ്നമല്ല. കാരണം, ജനങ്ങൾ അത് തിരിച്ചറിയും. എനിക്ക് ഏറ്റവും കൂടുതൽ വിഷമം തോന്നിയത് മെന്റേലി ചലഞ്ച്ഡായിട്ടുള്ള കുട്ടികൾ പഠിക്കുന്ന സ്കൂളുകൾ എയ്ഡഡാക്കിയതിൽ കോടികളുടെ അഴിമതിയുണ്ടെന്ന് പറഞ്ഞ് പ്രതിപക്ഷനേതാവ് ദേശാഭിമാനി പത്രത്തിൽ ഒരു

ലേഖനം എഴുതിയതിലാണ്. ഏറ്റവും വലിയ അനീതിയാണ് ഈ സ്കൂളുകളിൽ നടക്കുന്നത് എന്നാണ് ഞാൻ വിശ്വസിക്കുന്നത്. അതായത് എ.പി.എൽ., ബി.പി.എൽ., സമ്പന്നൻ, ദരിദ്രൻ എന്നിങ്ങനെയുള്ള വ്യത്യാസമില്ലാതെ കേരളത്തിൽ എല്ലാവർക്കും വിദ്യാഭ്യാസം സൗജന്യമാണ്. പക്ഷേ, ഈ വിഭാഗത്തിനത്രമാത്രം വിദ്യാഭ്യാസം സൗജന്യമല്ല. സ്പെഷ്യൽ സ്കൂളുകളിൽ പഠിക്കുന്ന കുട്ടികൾ ഫീസ് കൊടുത്തോ ആരുടെയെങ്കിലും ഔദാര്യത്തിലോ പഠിക്കേണ്ട അവസ്ഥയാണുള്ളത്. ഇതുപോലുള്ള 288 സ്പെഷ്യൽ സ്കൂളുകളാണുള്ളത്. ഇതിൽ 287 സ്കൂളുകളും സ്വകാര്യമേഖലയിൽ സന്നദ്ധസംഘടനകളോ, സേവന സംഘടനകളോ, സാമൂഹ്യ സംഘടനകളോ നടത്തുന്നവയാണ്. തിരുവനന്തപുരത്ത് പാങ്ങപ്പാറയിലുള്ള സി.എച്ച്. മുഹമ്മദ്കോയ മെമ്മോറിയൽ സ്കൂളിൽ മാത്രമാണ് സൗജന്യമായി വിദ്യാഭ്യാസമുള്ളത്. ഇത് അനീതിയാണെന്ന് എനിക്ക് പൂർണ്ണമായി ബോധ്യപ്പെട്ടു. 287 സ്കൂളുകൾ ഒന്നിച്ച് എയ്ഡഡാക്കുമ്പോഴുണ്ടാകുന്ന സാമ്പത്തിക ബാധ്യതയുടെ ബുദ്ധിമുട്ട് എനിക്കറിയാം. സ്വാഭാവികമായും ചില ഭാഗത്തുനിന്നുള്ള എതിർപ്പും ഉണ്ടാകുന്നുണ്ട്. അങ്ങനെ എതിർക്കുന്നതിനെക്കുറിച്ചൊന്നും ഞാൻ പറയുന്നില്ല. സാമ്പത്തിക ബാധ്യത ഉള്ളതുകൊണ്ടാണ് ഇത്തരത്തിൽ എതിർപ്പ് ഉണ്ടാകുന്നത്. 'സമ്പന്നന്റെ മക്കളടക്കമുള്ളവരെ സൗജന്യമായി പഠിപ്പിക്കുന്ന ഒരു വ്യവസ്ഥിതിയുള്ള

ഈ നാട്ടിൽ പാവപ്പെട്ട ഈ കുട്ടികളോട് കാണിക്കുന്നത് അനീതിയല്ല; ഇത്തരം വിദ്യാർത്ഥികളെ സ്കൂളുകളിൽ എത്തിക്കുന്നതുതന്നെ വളരെ ബുദ്ധിമുട്ടുള്ള ഒരു കാര്യമാണ്, അത്തരക്കാർക്ക് സൗജന്യ വിദ്യാഭ്യാസം കൊടുക്കാതിരിക്കുന്നത് ശരിയാണോ' എന്ന് ഞാൻ അവരോട് ചോദിച്ചു. അപ്പോൾ ഇതിനെ എതിർത്തവരാരും മിണ്ടിയില്ല. ഇത്തരത്തിലുള്ള മുഴുവൻ സ്കൂളുകളും എയ്ഡഡ് ആക്കാൻ സാമ്പത്തികമായി ബുദ്ധിമുട്ടുള്ളതുകൊണ്ട് ആദ്യം 100 കുട്ടികളിൽ കൂടുതലുള്ള സ്കൂളുകളെ എയ്ഡഡാക്കാമെന്നും അതിനുശേഷം 50 കുട്ടികളുള്ള സ്കൂളുകളെയും അതിനുശേഷം പഞ്ചായത്തുകൾ നടത്തുന്ന 25 കുട്ടികൾ വരെയുള്ള സ്കൂളുകളെയും എയ്ഡഡാക്കാമെന്ന് തീരുമാനിച്ചു. അങ്ങനെയാകുമ്പോൾ ആവശ്യമായ സമയം ലഭിക്കുന്നതാണ്. ഈ രീതിയിൽ ആദ്യഘട്ടത്തിൽ 33 സ്കൂളുകൾ എയ്ഡഡാക്കി. 50 കുട്ടികളുള്ള സ്കൂളുകൾ പതിനേഴാം തീയതി എയ്ഡഡാക്കുന്നതാണ്. പഞ്ചായത്തുകളിൽ നില്ക്കുന്ന, 25 കുട്ടികളുള്ള ബഡ്സ് സ്കൂളുകളെ എയ്ഡഡാക്കാവുന്നതാണ്. ഇതിൽ 100 കോടി രൂപയുടെ അഴിമതി മുഖ്യമന്ത്രി നടത്തുന്നു എന്നാണ് പ്രതിപക്ഷ നേതാവ് പറഞ്ഞിരിക്കുന്നത്. ആവർത്തിച്ചാവർത്തിച്ച് അദ്ദേഹം ഇങ്ങനെ പറഞ്ഞപ്പോൾ ചിലർ അദ്ദേഹത്തെ പോയി കാണുകയും സത്യാവസ്ഥ ബോധ്യപ്പെടുത്തുകയും ചെയ്തു. അപ്പോൾ അദ്ദേഹം



കാര്യങ്ങൾ മനസ്സിലാക്കിയെന്നാണ് കരുതിയത്. എന്നാൽ കഴിഞ്ഞ ദിവസത്തെ ദേശാഭിമാനി പത്രത്തിൽ വീണ്ടും അദ്ദേഹം ഇതിനെക്കുറിച്ച് ലേഖനമെഴുതുകയുണ്ടായി. ഈ സൂട്ടുകൾ മുഴുവനും എയ്ഡഡാക്കുമ്പോൾ 2000 അധ്യാപകരെ നിയമിക്കേണ്ടിവരുമെന്നും അവർക്ക് ഓരോരുത്തർക്കും അഞ്ചുലക്ഷം, പത്തുലക്ഷം എന്ന നിരക്കിൽ കണക്കുകൂട്ടിയുമാണ് അദ്ദേഹം ഇത്തരത്തിലൊരു അഭിപ്രായം പറഞ്ഞത്.

അതുപോലെ മറ്റൊരു നേതാവ് വിഴിഞ്ഞം പദ്ധതിയെക്കുറിച്ച് പറഞ്ഞത് 6000 കോടി രൂപയുടെ അഴിമതി നടന്നു എന്നാണ്. 6000 എന്നു കേട്ടാൽ ഞാൻ പേടിക്കുമെന്നാണ് കരുതിയത്. ആറു കോടി എന്നുപറഞ്ഞിരുന്നെങ്കിൽ വിഷമിക്കുമായിരുന്നു. 7525 കോടി രൂപയുടെ പ്രോജക്റ്റിൽ 6000 കോടി രൂപയുടെ അഴിമതി നടന്നു എന്നാണ് പറഞ്ഞത്. ഞാൻ അവരുടെ ഒരു നേതാവിനോട് അന്വേഷിച്ചപ്പോൾ അദ്ദേഹം എനോട് രഹസ്യമായി പറഞ്ഞത് 600 കോടി എന്നു പറഞ്ഞ് കൊടുത്തതിൽ കോടിയുടെ കുനിപ്പ് തെറ്റി 6000 എന്ന് പറഞ്ഞുപോയതെന്നാണ് പറഞ്ഞത്.

രാവിലെ അടിയന്തരപ്രമേയമായി അവതരിപ്പിച്ച ടൈറ്റാനിയം കേസിൽ സംഭവിച്ചതിനെക്കുറിച്ച് ഞാൻ ഇവിടെ വിശദീകരിച്ചതാണ്. ശ്രീ. രമേശ്

ചെന്നിത്തലയ്ക്ക് ഈ പ്രശ്നം അറിയുന്ന കാര്യമല്ല. അദ്ദേഹം ആ സമയത്ത് മന്ത്രിയോ എം.എൽ.എ.-യോ കെ.പി.സി.സി. പ്രസിഡന്റോ പോലും ആയിരുന്നില്ല. പക്ഷേ, കോൺഗ്രസ് പാർട്ടിയിലെ ഒരു നേതാവെന്നുള്ള പേരിൽ രമേശിന്റെ പേരുകൂടി ചേർത്തു. ഞാൻ ആ സമയത്ത് മുഖ്യമന്ത്രിയായിരുന്നു. എനിക്ക് അതിനകത്ത് ഇടപെടേണ്ട ഒരു കാര്യവുമില്ല. എന്റെ മുന്നിൽ ഒരു പ്രശ്നം വന്നാൽ അതിൽ എന്തെങ്കിലും എന്തെങ്കിലും ചെയ്യാൻ സാധിക്കുമെങ്കിൽ ചെയ്യണമെന്നുള്ളത് എന്റെ ഒരു സ്വഭാവമാണ്. സി.ഐ.റ്റി.യു.-ലെ നേതാക്കളടക്കമുള്ളവർ വന്നാണ് ഫാക്ടറി പൂട്ടാൻ പോകുന്നുവെന്നും അടുത്ത ആഴ്ച പൂട്ടുന്നതിനെ സംബന്ധിച്ചുള്ള നോട്ടീസ് കിട്ടിയിട്ടുണ്ടെന്നും എനോട് പറഞ്ഞത്. ഭാഗ്യവശാൽ ഞാൻ ധൃതിയിലായതുകൊണ്ട്, ഇപ്പോൾ സമയമില്ലെന്നും നിങ്ങളെല്ലാവരും കൂടി ഒരുമിച്ച് വന്നാൽ നമുക്ക് സംസാരിക്കാമെന്നും പറഞ്ഞു. മാനേജ്മെന്റും യൂണിയൻകാരുമായി മസ്കറ്റ് ഹോട്ടലിൽ വെച്ച് കൂടാമെന്നു എം.ഡി. എന്നെ അറിയിച്ചു. അതിന്റെ അടിസ്ഥാനത്തിൽ ചേർന്ന യോഗത്തിൽ സി.ഐ.റ്റി.യു.-ന്റെ നേതാവ് ശ്രീ. ആനത്തലവട്ടം ആനന്ദനുമുണ്ടായിരുന്നു. സുപ്രീം കോടതി വെച്ചിരിക്കുന്ന മോണിറ്ററിംഗ് കമ്മിറ്റിയുടെ ചെയർമാൻ മുഖ്യമന്ത്രിയെന്ന നിലയിൽ ഒരു കത്ത് അയച്ചുകൊടുക്കണമെന്ന് എനോട് ആവശ്യപ്പെടുകയും ഞാൻ അന്നുതന്നെ

കത്തയച്ച് അതിന്റെ കോപ്പി അവർക്ക് കൊടുക്കുകയും ചെയ്തു. രണ്ടു ദിവസം കഴിഞ്ഞപ്പോൾ മലിനീകരണ നിവാരണ പ്രവർത്തനങ്ങൾക്ക് മുഖ്യമന്ത്രി ഉറപ്പു തന്നാൽ മോണിറ്ററിംഗ് കമ്മിറ്റിയുടെ ചെയർമാൻ ഈ പ്രശ്നത്തിൽ ഇടപെടാമെന്നു പറഞ്ഞു. അങ്ങനെയാണ് ഞാൻ ഈ പ്രശ്നത്തിൽ ഇടപെട്ടത്. ഇടപെട്ടപ്പോൾ ടൈറ്റാനിയം ഫാക്ടറിയുടെ ഇഷ്യൂ വളരെ സീരിയസാണെന്നു മനസ്സിലായി. എറണാകുളത്തെ വളരെയേറെ ഫാക്ടറികളെ കുറിച്ചും കമ്മിറ്റി ചെയർമാൻ പറഞ്ഞു. അദ്ദേഹം അതിനെക്കുറിച്ചെല്ലാം വിശദമായി സംസാരിച്ചു. എഫ്.എ.സി.റ്റി. യിൽ നിന്നും 50 ഏക്കർ സ്ഥലം വാങ്ങി, ഫാക്ടറികളിൽനിന്നും പണംവാങ്ങി അവിടെ ഒരു മലിനീകരണനിവാരണ പ്ലാന്റ് തുടങ്ങി. അതിനാൽ അവിടുത്തെ ഫാക്ടറികളൊന്നും പൂട്ടിയില്ല. ടൈറ്റാനിയത്തിന്റെ പ്രശ്നം ഞാൻ ഇടപെടുന്നതിന് വളരെ വർഷങ്ങൾക്കുമുമ്പ് തുടങ്ങിയ കാര്യമാണ്. ഇ. കെ. നായനാർ മുഖ്യമന്ത്രിയായിരുന്ന കാലത്ത് അന്തരിച്ചുപോയ നേതാവ് ഇ.എം.എസ്. നമ്പൂതിരിപ്പാടിന്റെ Son in law ആയ ശ്രീ. എ. ഡി. ദാമോദരനെ ചെയർമാനാക്കി ഒരു കമ്മിറ്റി രൂപീകരിച്ചു. ആ കമ്മിറ്റിയുടെ ശുപാർശ അനുസരിച്ച് 108 കോടി രൂപയുടെ പ്രോജക്ടാണ് പറഞ്ഞിരുന്നത്. അതിനെക്കുറിച്ച് ചർച്ച ചെയ്തു. ഡയറക്ടർ ബോർഡിൽ ശ്രീ. കടകംപള്ളി സുരേന്ദ്രനും മെമ്പറായിരുന്നു. ഇവരെല്ലാവരും ചർച്ച

ചെയ്ത തീരുമാനിച്ച 108 കോടി രൂപയുടെ മലിനീകരണ നിവാരണ പ്രോജക്ട് താങ്ങാനുള്ള കഴിവ് ട്രാവൻകൂർ ടൈറ്റാനിയത്തിനില്ല. അതുകൊണ്ട് മലിനീകരണ ഫാക്ടറിയോടൊപ്പം പ്രൊഡക്ഷൻ വർദ്ധിപ്പിക്കുന്ന, ഫിനാൻഷ്യലി വയബിലിറ്റിയുള്ള പ്രോജക്ട് വേണമെന്ന് പറഞ്ഞ് അവർ പ്രോജക്ട് വാങ്ങി. ആ പ്രോജക്ടിനെ സംബന്ധിച്ച് ബുദ്ധിമുട്ടുണ്ടായി, മെഷിനറി ഫണ്ട്ഷൻ ചെയ്തില്ല എന്ന കാര്യങ്ങളിലൊന്നും എനിക്ക് യാതൊരു പങ്കുമില്ല. ശ്രീ. രമേശ് ചെന്നിത്തലയ്ക്കും പൊതുമരാമത്ത് വകുപ്പുമന്ത്രിക്കും ട്രാവൻകൂർ ടൈറ്റാനിയം കമ്പനി അഴിമതിയുമായി യാതൊരു ബന്ധവുമില്ല. അവർ അതിനെതിരെ പരാതി കൊടുത്തു. അന്ന് ഞങ്ങൾ ആരും ആ കേസിൽ പ്രതിയായിരുന്നില്ല. രണ്ടാമത് വീണ്ടും പരാതി കൊടുത്തു. അതിലും ആരും പ്രതിയായിരുന്നില്ല. ഈ ഗവൺമെന്റ് അധികാരത്തിൽ വരികയും മന്ത്രിമാരെയൊക്കെ നിശ്ചയിക്കുകയും ചെയ്തതിനുശേഷം നൽകിയ മൂന്നാമത്തെ പരാതിയിലാണ് ഞങ്ങളുടെ പേരുകൾ ഉൾപ്പെട്ടിട്ടുള്ളത്. അന്ന് ഇക്കാര്യങ്ങളിൽ ഇടപെടണമെന്ന് പറഞ്ഞുവന്ന ആളുകൾ തന്നെയാണ് ആ പരാതി കൊടുത്തത്. ഒരു കോടതിയും ഒരു കാര്യത്തിലും ആരെയും പ്രതിയാക്കുകയോ എഫ്.ഐ.ആർ. ഇടുകയോ ഒന്നും ചെയ്തിട്ടില്ല. പക്ഷേ ഗവൺമെന്റിനെ അടിക്കാൻ കിട്ടുന്ന ഏത് വടിയും ഉപയോഗിച്ച് ചെയ്യാം എന്നുള്ളതാണ് പ്രതിപക്ഷത്തിന്റെ നിലപാട്. അത്

വളരെ നിർഭാഗ്യകരമാണ്. ഇതുപോലുള്ള പ്രചരണം കേരളത്തിലെ ജനങ്ങളുടെ മുന്നിൽ വിലപോകില്ല. ഇന്നുനടക്കുന്ന മറ്റാക്ഷേപങ്ങൾക്കൊക്കെ എന്നെങ്കിലും സത്യം പുറത്തുവരും. അവരെക്കുറിച്ച് പറഞ്ഞതൊന്നും ശരിയല്ലെന്നും ബാക്കിയുള്ളവരെക്കുറിച്ച് പറഞ്ഞതൊക്കെ ശരിയാണെന്നുമാണ് പ്രതിപക്ഷം പറയുന്നത്. ഈ പറയുന്നതൊക്കെ കേൾക്കുന്നത് ജനങ്ങളാണ്. ഇതിൽ ശരിയും തെറ്റും ഏതെന്നുള്ളത് കേരളത്തിലെ ജനങ്ങൾക്ക് ബോധ്യപ്പെടുന്ന സാഹചര്യമുണ്ടാകും. അതിൽ യാതൊരു സംശയവുമില്ല. ഞാൻ എന്റെ പ്രസംഗം അധികം നീട്ടാൻ ആഗ്രഹിക്കുന്നില്ല.

ശ്രീ. ടി. പി. ശ്രീനിവാസനെക്കുറിച്ച് ശ്രീ. എ. കെ. ബാലൻ പറഞ്ഞത് വളരെ വേദനാജനകമാണ്. അദ്ദേഹത്തെ ആക്രമിക്കുന്നത് ഇലക്ട്രോണിക് മീഡിയായിൽകൂടി എല്ലാവരും കണ്ടിട്ടുള്ളതാണ്. ശ്രീ. പിണറായി വിജയൻ ശ്രീ. എ. കെ. ബാലന്റെ സ്വരത്തിൽ ആദ്യം സംസാരിച്ചു. അതിനുശേഷം തെറ്റ് മനസ്സിലാക്കി അദ്ദേഹം ആ തെറ്റ് തിരുത്തുകയും ചെയ്തു. തിരുത്തുകയെങ്കിലും ചെയ്തല്ലോ എന്നു വിചാരിച്ച് ഇരിക്കുമ്പോഴാണ് ശ്രീ. എ. കെ. ബാലൻ ഇന്ന് അതിനെ ന്യായീകരിച്ചത്. ശ്രീ. ടി. പി. ശ്രീനിവാസൻ ലോകം മുഴുവൻ അറിയപ്പെടുന്ന കേരളത്തിന്റെ ഏറ്റവും ഉന്നതനായൊരു വ്യക്തിയാണ്. അദ്ദേഹം

ഇന്ന് നമ്മുടെ സംസ്ഥാനത്തിനുവേണ്ടി പ്രവർത്തിക്കുകയാണ്. അദ്ദേഹത്തിന് ഇന്ത്യയിലോ ലോകത്തോ എവിടെ വേണമെങ്കിലും അദ്ദേഹം ആഗ്രഹിക്കുന്ന ഉത്തരവാദിത്വങ്ങളുമായി പോകാൻ സാധിക്കും. ഈ ഗവൺമെന്റ് അധികാരത്തിൽ വന്നപ്പോൾ ശ്രീ. ടി. പി. ശ്രീനിവാസന്റെ സേവനം കേരളത്തിന് ആവശ്യമാണെന്ന് ഞാൻ അദ്ദേഹത്തോട് നേരിട്ട് അഭ്യർത്ഥിക്കുകയുണ്ടായി. അതനുസരിച്ച് അദ്ദേഹം കേരളത്തിൽ വരികയും ഉന്നത വിദ്യാഭ്യാസ കൗൺസിലിന്റെ വൈസ് ചെയർമാൻ പദവി അദ്ദേഹത്തിന് നൽകുകയും ചെയ്തു. വളരെ നല്ല പ്രവർത്തനങ്ങളാണ് അദ്ദേഹം കാഴ്ചവെച്ചിട്ടുള്ളത്. സ്വയംഭരണാവകാശമുള്ള കോളേജുകൾ കേരളത്തിൽ ആവശ്യമാണെന്ന അദ്ദേഹത്തിന്റെ നേതൃത്വത്തിൽ നടത്തിയ കമ്മിറ്റിയുടെ ശുപാർശയുടെ അടിസ്ഥാനത്തിൽ 11 സ്വയംഭരണ കോളേജുകൾ നൽകുകയുണ്ടായി. അത് അനുവദിക്കുന്നതുവരെ ഇന്ത്യയിൽ 507 സ്വയംഭരണ കോളേജുകൾ ഉണ്ടായിരുന്നു. എന്നാൽ ഒരു കോളേജുപോലും കേരളത്തിനുണ്ടായിരുന്നില്ല. എന്താണ് കാര്യം? ഇടതുപക്ഷം അതിനെയാക്കെ എതിർക്കും. കേരളത്തിലെ ഗവൺമെന്റ് കോളേജ് കൂടി ഈ നിലയിലേയ്ക്ക് ഉയർത്തണമെന്നാണ് സർക്കാർ ആഗ്രഹിക്കുന്നത്. പക്ഷേ ഇടതുപക്ഷം സമ്മതിക്കില്ല. കേരളത്തിലെ യൂണിവേഴ്സിറ്റി കോളേജ്, മഹാരാജാസ് കോളേജ്, ബ്രണ്ണൻ കോളേജ്, വിക്ടോറിയ കോളേജ്

എന്നീ കോളേജുകൾക്കെല്ലാം അതിനുള്ള അർഹതയുണ്ട്. അതിനെക്കൊണ്ട് ഇടതുപക്ഷം എതിർക്കും. കേരളത്തിലെ 11 കോളേജുകളിൽ സ്വയംഭരണാവകാശം നടപ്പിലാക്കിയതിനെ അതിശക്തമായി എതിർക്കുന്നവർക്കുപോലും ശ്രീ. ടി. പി. ശ്രീനിവാസന്റെ നേതൃത്വത്തിലുള്ള കൗൺസിൽ കൊടുത്ത ഒരു കോളേജിനെക്കുറിച്ചുപോലും പരാതി പറയാൻ സാധിച്ചിട്ടില്ല. കാരണം അർഹതയുള്ള കോളേജുകൾക്കാണ് സ്വയംഭരണാവകാശം നൽകിയിരിക്കുന്നത്. ഇന്ന് അവർ പല ശിപാർശകൾ സർക്കാരിന് നൽകിയിട്ടുണ്ട്. കേരളത്തിൽ ഉന്നതവിദ്യാഭ്യാസ രംഗത്ത്, സാങ്കേതിക വിദ്യാഭ്യാസ രംഗത്ത് നമുക്ക് എത്രകണ്ട് വളരാൻ സാധിക്കുമെന്ന് അറിയാമോ? ഇന്ന് ഉന്നത വിദ്യാഭ്യാസ രംഗത്ത്, സാങ്കേതിക വിദ്യാഭ്യാസ രംഗത്ത് ഏറ്റവും പിന്നിൽ നിൽക്കുന്ന സംസ്ഥാനങ്ങളിലൊന്നാണ് കേരളം. 2001-ൽ ശ്രീ. എ. കെ. ആന്റണി മുഖ്യമന്ത്രിയായി അധികാരത്തിൽ വന്ന സമയത്ത് സ്വാശ്രയ കോളേജുകൾ അനുവദിച്ചതുകൊണ്ടാണ് കേരളത്തിന് ഇന്ന് നാണക്കേടില്ലാതെ നിൽക്കാൻ സാധിക്കുന്നത്. എഞ്ചിനീയറിംഗിന് ഏകദേശം 2500 കൂട്ടികൾക്കും മെഡിക്കൽ കോളേജുകളിൽ എം.ബി.ബി.എസ്.-ന് ആയിരത്തിൽത്താഴെ വിദ്യാർത്ഥികൾക്കും മാത്രമാണ് ഒരു വർഷം പഠിക്കാൻ അവസരം ലഭിച്ചിരുന്നത്. അന്ന് ശ്രീ. എ. കെ.

ആന്റണി എടുത്ത നിലപാടിൽ ഇന്നിപ്പോൾ അതിനൊക്കെ മാറ്റമുണ്ടായി. ഉന്നത വിദ്യാഭ്യാസ രംഗത്ത് കേരളത്തിന് വളരെയധികം മുന്നോട്ട് പോകാൻ സാധിക്കും. അക്കാദമിയിൽ കേരളം മുന്നോട്ടുപോയേ സാധിക്കുകയുള്ളൂ.

ഗ്ലോബൽ എഡ്യൂക്കേഷൻ മീറ്റ് ആരംഭിച്ചതിനെക്കുറിച്ച് വിമർശനങ്ങളുണ്ടായി. ഇന്നുരാവിലെ ഇതുസംബന്ധിച്ച് ചോദ്യങ്ങൾ ചോദിക്കുകയുമുണ്ടായി. മനസ്സുവെച്ചാൽ ഉന്നത വിദ്യാഭ്യാസ രംഗത്ത് ഇന്റർ നാഷണൽ ഹബ്ബായി മാറാൻ കേരളത്തിന് സാധിക്കും. അതാണ് ഈ ഗവൺമെന്റിന്റെ സ്വപ്നം; അതാണ് ഈ ഗവൺമെന്റ് ആഗ്രഹിക്കുന്നത്. ഇവിടത്തെ ഒരു വിദ്യാഭ്യാസ സ്ഥാപനവും അടച്ചുപൂട്ടിയില്ല. ഇവിടത്തെ വിദ്യാഭ്യാസ സ്ഥാപനങ്ങളെല്ലാം ഇതുപോലെ നിലനിൽക്കുക തന്നെ ചെയ്യും. ഒരു വിദ്യാർത്ഥിക്കും ഒരു ബുദ്ധിമുട്ടും ഉണ്ടാകില്ല. പക്ഷേ നമുക്ക് ഉയരാവുന്ന അത്രയും ഉയരുകയും വളരാവുന്നത്രയും വളരുകയും വേണം. കേരളം ഇക്കാദമിയിൽ ഉയരുകയും വളരുകയും ചെയ്തിട്ടില്ല. നമ്മുടെ സാധ്യതകൾ തിരിച്ചറിഞ്ഞ് പ്രവർത്തിക്കണം. ആ രംഗത്ത് ശ്രീ. ടി. പി. ശ്രീനിവാസൻ ചെയ്ത സംഭാവനകൾ ഏറെ വലുതാണ്. അദ്ദേഹത്തെ അപമാനിക്കാൻ നടത്തുന്ന ശ്രമം കേരളീയ സമൂഹം പൂർണ്ണമായി തള്ളൂ എന്ന് എനിക്ക് പൂർണ്ണവിശ്വാസമുണ്ട്. ഞാൻ എന്റെ പ്രസംഗം അവസാനിപ്പിക്കുകയാണ്.



ശ്രീ. കെ. എം. മാണിയുടെ പ്രസംഗം ഞാൻ വളരെ ശ്രദ്ധയോടുകൂടി കേൾക്കുകയുണ്ടായി. ഞാൻ ഇപ്പോൾ ബഡ്ജറ്റ് തയ്യാറാക്കുന്നതിന്റെ തിരക്കിലാണ്. നാളെ ബഡ്ജറ്റ് അവതരിപ്പിക്കേണ്ടതാണ്. ഞാൻ ഇവിടെ ഇരിക്കുമ്പോഴും അത്യാവശ്യം എഴുതുകയുമൊക്കെ ചെയ്യുന്നത് ബഡ്ജറ്റിന്റെ കാര്യങ്ങളാണ്. ശ്രീ. കെ. എം. മാണി 5 പ്രാവശ്യം ബഡ്ജറ്റ് അവതരിപ്പിക്കുകയുണ്ടായി. ആ കാലഘട്ടത്തിൽ അദ്ദേഹത്തിന്റെ പ്രവർത്തനങ്ങൾ സാമ്പത്തിക രംഗത്തും വികസനപ്രവർത്തന രംഗത്തും കരുതലിനുവേണ്ടി ഗവൺമെന്റ് കൊണ്ടുവന്നിട്ടുള്ള പ്രവർത്തനങ്ങളുമെല്ലാം അദ്ദേഹത്തിന്റെ സഹകരണവും പങ്കാളിത്തവും നേതൃത്വവും വലിയൊരു പങ്കുവഹിച്ചു എന്നുള്ള കാര്യം ഈ സഭയിൽ തുറന്നുപറയാൻ ഞാൻ ആഗ്രഹിക്കുകയാണ്. വൻകിട പദ്ധതികൾക്കൊക്കെ പണമുണ്ടോ, പണമുണ്ടാകുമോ എന്നൊക്കെ ചോദിച്ചുവരുന്നുണ്ട്. നമ്മുടെ വൻകിട പദ്ധതികൾക്കുവേണ്ടി വകയിരുത്തിയിരിക്കുന്ന തുക, ഈ പദ്ധതികൾക്ക് എത്ര രൂപവേണമെങ്കിലും കൊടുക്കാൻ സാധിക്കത്തക്കവിധത്തിൽ അദ്ദേഹം ഒരു പ്രത്യേക ഫണ്ട് ഉണ്ടാക്കിയിരിക്കുകയാണ്. ഇത് കേരളത്തിൽ ആദ്യമായിട്ടാണ്. അത് ശ്രീ. കെ. എം. മാണിയുടെ സംഭാവനയാണ്. ഉദാഹരണമായി, ഒരു പദ്ധതിക്ക് 200 കോടി രൂപ, വേറൊരു പദ്ധതിക്ക് 500 കോടി രൂപ, വേറൊരു പദ്ധതിക്ക് 700 കോടി രൂപ

എന്നിങ്ങനെയൊക്കെ വകയിരുത്തിയിട്ടുണ്ടാകും. ചിലപ്പോൾ ഒരു പദ്ധതിക്ക് 700 കോടി രൂപ വകയിരുത്തിയിരിക്കുന്ന സ്ഥാനത്ത് അത്രയും രൂപ വേണ്ടിവരില്ലായിരിക്കും. അതേസമയം 200 കോടി രൂപ വകയിരുത്തിയിരിക്കുന്ന സ്ഥാനത്ത് ചിലപ്പോൾ 500 കോടി രൂപ ചെലവഴിക്കേണ്ട സാഹചര്യമുണ്ടാകും. അതുകൊണ്ട് എല്ലാ പ്രോജക്റ്റിനും ടോക്കൺ പ്രൊവിഷൻ അനുസരിച്ച് ഒരു നിശ്ചിത തുക ഒന്നിച്ച് സംഭരിച്ച് മാറ്റിവെച്ചിട്ടുണ്ട്. ഏത് പ്രോജക്ടിന് എത്ര കോടി രൂപ വേണമെങ്കിലും ആ പ്രൊവിഷൻ അനുസരിച്ച് തുക വകയിരുത്താൻ സാധിക്കും. ആ സമീപനം അദ്ദേഹം സ്വീകരിച്ചതുമൂലം ഇവിടത്തെ എല്ലാ പ്രോജക്റ്റുകളും ആവശ്യാനുസരണം മുന്നോട്ടുപോകാൻ സാധിച്ചു. നമ്മുടെ വികസന പ്രവർത്തന രംഗത്ത് അദ്ദേഹം ഒരു പുതിയ മാതൃകയാണ് നൽകിയിട്ടുള്ളത്. ഏത് പദ്ധതിക്ക് എപ്പോൾ പണം വേണമോ, അപ്പോൾ ലഭിക്കത്തക്കവിധത്തിലുള്ള സംവിധാനങ്ങളാണ് അദ്ദേഹം ബഡ്ജറ്റിൽ ഉണ്ടാക്കിയിട്ടുള്ളത്. കരുതൽ രംഗത്ത് അദ്ദേഹം കാട്ടിയത്, എന്നും അദ്ദേഹത്തിന്റെ പേര് കാരുണ്യയുമായി ബന്ധപ്പെട്ട് ഓർക്കണമെന്നുള്ള കാര്യത്തിൽ യാതൊരു സംശയവുമില്ല. കഴിഞ്ഞ ഗവൺമെന്റിന്റെ കാലത്ത് ലോട്ടറിയെ സംബന്ധിച്ച് എന്തൊക്കെ പ്രശ്നങ്ങളുണ്ടായിരുന്നു? ഇന്നിപ്പോൾ അഴിമതിക്കെതിരെ ഉറഞ്ഞുതുളുമ്പുന്നവർ തിരിച്ച്

തുക കൊടുക്കേണ്ടി വന്ന സാഹചര്യമുണ്ടായില്ലേ; സാന്റിയാഗോ മാർട്ടിനിൽ നിന്ന് വാങ്ങിയ തുക കൊടുക്കേണ്ടി വന്നില്ലേ? അന്ന് ലോട്ടറി എന്നാൽ സാന്റിയാഗോ മാർട്ടിനായിരുന്നു. ഇന്ന് ലോട്ടറി എന്നുപറയുന്നത് കാരുണ്യ ലോട്ടറിയാണ്. 1200 കോടി രൂപയുടെ കാരുണ്യ പ്രവർത്തനമാണ് ഇതുവഴി നടത്തിയിട്ടുള്ളത്. അത്ര വലിയൊരു തുകയാണ് ഈ നാലരവർഷക്കാലംകൊണ്ട് കാരുണ്യ ലോട്ടറി വഴി സമാഹരിക്കാൻ കഴിഞ്ഞത്. 'വികസനവും കരുതലും' എന്ന ഈ ഗവൺമെന്റിന്റെ അക്ഷരാർത്ഥത്തിലുള്ള ആ ലക്ഷ്യം പൂർണ്ണമായും ഉൾക്കൊണ്ടുകൊണ്ട് അദ്ദേഹത്തിന് നേതൃത്വം നൽകാൻ സാധിച്ചു. ഗവൺമെന്റിനുവേണ്ടി അദ്ദേഹത്തെ പ്രത്യേകം അഭിനന്ദിക്കാനും ഞാൻ ഈ അവസരം വിനിയോഗിക്കുകയാണ്.

ഗവർണ്ണറുടെ നയപ്രഖ്യാപനപ്രസംഗം ഈ ഗവൺമെന്റിന്റെ അഞ്ചുവർഷത്തെ നേട്ടങ്ങൾ നിരത്തിക്കൊണ്ടുള്ള പ്രസംഗമായിരുന്നു. അതുസംബന്ധിച്ചുള്ള ചർച്ച കരേളയിൽ സജീവമായി നടന്നിരുന്നെങ്കിൽ, വിമർശനാത്മകമായ ചർച്ച നടന്നിരുന്നെങ്കിൽ ഞാൻ കൂടുതൽ സന്തോഷിക്കുമായിരുന്നു. എങ്കിലും ഈ നന്ദിപ്രമേയം പാസ്സാക്കിത്തരണമെന്നുള്ള അഭ്യർത്ഥനയോടുകൂടി ഞാൻ എന്റെ വാക്കുകൾ അവസാനിപ്പിക്കുന്നു. നമസ്കാരം.

മി. സ്പീക്കർ: ശ്രീ. കെ. മുരളീധരൻ അവതരിപ്പിച്ച നന്ദിപ്രമേയം

അംഗീകരിക്കണമെന്ന പ്രശ്നത്തെ.....

അനുകൂലിക്കുന്നവർ.....

പ്രതികൂലിക്കുന്നവർ.....

നന്ദിപ്രമേയം സഭ ഐക്യകണ്ഠേണ അംഗീകരിച്ചിരിക്കുന്നു.

ഓർഡർ, ഓർഡർ..... സഭ ഇപ്പോൾ പിരിയുന്നതും നാളെ രാവിലെ 9.00-ന്

വീണ്ടും സമ്മേളിക്കുന്നതുമാണ്.

(2016 ഫെബ്രുവരി മാസം 12-ാം തീയതി രാവിലെ 09.00-ന് വീണ്ടും

സമ്മേളിക്കുന്നതിനായി സഭ ഉച്ചയ്ക്കുശേഷം 02.22-ന് പിരിഞ്ഞു.)

\*\*\*\*\*